
PREFACE 


It is indeed a matter of great pleasure and pride for Kavikulaguru 
Kalidas Sanskrit University, Ramtek to have this rarest oppor- 
tunity of hosting the 50th session of All India Oriental Confer- 
ence at Nagpur. This AIOC-S0th session at Nagpur will be for- 
ever remembered by all as the year 2019 also happens to be the 
year of Centenary Celebration of AIOC. The premier objective 
with which the great scholars of yester years had contemplated 
and established this national academic event called All India 
Oriental Conference has been achieved through these years with 
scores of young scholars contributing significantly to the trea- 
sure house of knowledge through their valuable research work. 


The research of yore and of the present should be properly re- 
corded so as to make it easily available to all lovers of knowl- 
edge and wisdom in the years to come. With this objective, we 
have contemplated to commemorate the 100th year of this grand 
event of 50th session of AIOC by way of publishing 100 mono- 
graphs on different subjects in four languages viz., Sanskrit, 
Hindi, Marathi and English. It is no doubt a herculean task but 
still worth of it, for the reason that these 100 monographs will 
inspire many young scholars to take upon a fresh study and 
research of the oriental subjects with more vigour and zeal. 


The AIOC Centenary Publication Series includes wide variety 
of subjects like Literature, Language, Veda, Indian Philosophy, 
Sanskrit Grammar, Law, Children Literature, Yoga, Astronomy 
and Astrology, Ayurveda, Pali, Prakrit, Jain, Buddhism, Edu- 
cation, Library Science, Poetics, Aesthetics, and Indology. It 
also includes reprint of some rare texts of academic importance 
which have gone out of print are not easily available. We wish 
to mark this centenary celebrations with this series that con- 
nects the glory of the past and aspirations of future. I place on 
record my sincere gratitude to all the authors of these mono- 
graphs who have kindly contributed to the richness of this 

series. 


Iam confident that the books published in these series will defi- 
nitely inspire the lovers of Oriental Learning in general and of 
Sanskrit Language and Literature in particular. 


On this occasion, we have published a memorable book of all 
the speeches of Section-Presidents of all previous sessions of 
AIOC. It is indeed a very capacious addition to any collection. 
I with all respect thank two eminent scholars of our times - 
Prof. Gautam Patel, President and Prof. Saroja Bhate, General 
Secretary, the torch bearers of AIOC who have not only en- 
couraged us in this venture but also made all efforts to provide 
these valuable historical speeches for us. I thank all executive 
members of AIOC and my colleagues of the varsity for making 
this event a grand success. 


My words fall short in describing the painstaking efforts and 
scholarly commitment of my esteemed colleague Prof. 
Madhusudan Penna, local secretary of this session in bringing 
out this series. 


I also take this opportunity to profusely thank Shri. Subhash 
Jain and Shri Dipak Jain, the proprietors of New Bharatiya Book 
Corporation, New Delhi for their enthusiastic approach and 
timely work with all precision and grace. 


Let us all sanctify ourselves in the eternal flow of wisdom by 
reading these books and recommending these to others also! 





सरस्वती श्रुतिमहती महीयताम्‌ 
Ramtek Prof. Srinivasa Varakhedi 
10th January 2020 Vice Chancellor, KKSU 

पुरोवाक्‌ 


परमसुखावाप्तिपूर्वाकात्यन्तिकदुःखनिवृत्तिमेवेच्छति सर्वोऽपि प्राणिवर्ग 
इत्यस्मिन्‌ सकलजीवसाधारणे सिद्धान्ते नास्ति कस्यापि faga: काचिदपि 
विप्रतिपत्तिः | परमसुखावाप्षिपूर्वकात्यन्तिकदुःखनिवृत्तिस्वरूपः मोक्षः ब्रह्मज्ञानादेव, 
नान्यः पन्था विद्यते इति परमप्रमाणभूतायाः श्रुतेराघोषः । श्रृत्युपदिष्टं तत्त्वमिदं 
विज्ञायैव भगवत्पादाः परमपुरूषार्थप्रापतिर्नान्येनेति जगदुः। विवेकचूडामणावपि 
` आत्मेक्यबोधेन विना विमुक्तिर्न सिध्यति जन्मशतान्तरेऽपि इत्यलिखन्‌। 
तदिदं मोक्षसाधनीभूतं ब्रह्मज्ञानमुपनिषत्सु निगूढमिति विज्ञायैव 
सकलजीवकल्याणधिया परमकारुणिकाः भगवत्पादाः श्रुतिप्रतिपाद्यमर्थं संद्रढयितुं 
श्रुत्युपदिष्टं तात्पर्यं प्रकटीकतुं च श्रुतिसम्मतमङ्वैतमतं प्रणिनिन्युः। एवञ्च अनेन 
अद्वैतमतेन सकलजीवकल्याणाय मोक्षमार्ग प्रदशितवन्तः । श्रीमच्छङ्कराचार्याणां 
योऽयं सकलजीवकल्याणाय प्रतिष्ठापितः अद्वेतसिद्धान्त: वर्तते 
सोऽयमद्वैतसिद्धान्तः श्रीमद्धागवतस्यापि सम्मतमेवेति भागवततात्पर्यानुसन्धानेन 
दृढं भवति। 
भागवततात्पर्यम्‌ 

श्रीमद्भागवते यद्यपि भक्तिमार्गपुरस्सरं कथामाध्यमेन भगवतो श्रीकृष्णस्य 
चरितमेव संस्तूयते। तथापि न केवलं कथासु अथवा द्वेते वा तस्य तात्पर्यम्‌ 
अपि तु अनेन कथामाध्यमेन अद्वितीयमेव तत्त्वं प्रतिपाद्यते | तत्रैव भागवतस्य 
तात्पर्यम्‌। यथा ब्रह्मस्वरूपबुबोधयिषया प्रवृत्तस्य उपनिषद्धागस्य तत्तत्सन्दर्भानुसारं 

II 


सृष्ट्यादिविचारेष्वपि प्रवृत्तिईश्यते तथापि न उपनिषद्धागस्य सृष्ट्यादिविचारेषु 
तात्पर्यमस्ति किन्तु सृष्ट्यादिविचारेण अन्ततो गत्वा अद्वितीये ब्रह्मण्येव तात्पर्यम्‌ I 
एवमेव श्रीमद्धागवतम्‌ अन्ततो गत्वा अद्वितीये ब्रह्मण्येब समन्वेति नान्यत्र 
इति भागवतानुसन्धानेन SS भवति। 

दार्शनिकजगति मुख्यतः त्रीणि तत्त्वानि विचार्यन्ते fasta: 
ब्रह्मनीवजगदिति। एतेषु त्रिषु तत्त्वेषु भिन्नभिन्नाचार्याणां वर्तन्ते मतभेदाः। 
स्वमतस्योपोद्बलकतया आचार्यवृन्दैः तत्त्वत्रयाविष्करणं कृतमस्ति। स्वमतानुसारं 
तत्त्वत्रयव्याचिख्यासवः इमे आचार्याः तदनुसारमेव श्रृत्यादिव्यवस्थां कल्पयन्ति | 
भागवतं स्वमतानुसारं व्याचिख्यासनः इमे आचार्याः भागवतस्य 
एकवाक्यतामविगणय्य तात्पर्यमननुसन्धाय च स्वाभिमतविचारान्‌ प्रकटितवन्त 
इति भागवतानुसन्धानेन स्पष्टं ज्ञायते। एतेषु त्रिषु तत्त्वेषु ब्रह्मतत्त्वं अनेन 
पुस्तकव्याजेन अद्वैतदिशा मीमांस्यते। 
ब्रह्मतत्त्वमीमांसा 

अद्वैतवेदान्तप्रतिपाद्यस्य ब्रह्मणः भागवते मीमांसा क्रियते चेत्‌ 
इदमेकमवगम्यते यद्‌ भगवत्पादप्रतिपादितब्रह्मतत्त्वमेवानुसरति श्रीमद्‌्भागवतमपि | 

भक्तिमार्गपुरस्सरं सगुणब्रह्मोपासनार्थ प्रवृत्तमिदं श्रीमद्‌्भागवत- 
महापुराणमिति नैकेषामाचार्याणां मतम्‌। इदमेव भागवतं परमं प्रमाणमिति 
निश्चित्य वेदान्ताचार्यैः भागवतवर्णितं सगुणमेव ब्रह्म परं ब्रह्म इति उद्घोषितम्‌ | 
एवञ्च अद्वैतेतरवेदान्तेषु द्वैत-विशिष्टाद्वैत-शुद्धाद्वैतेषु ब्रह्मतत्त्वविचारावसरे 
सकलसद्ग॒णसम्मन्नं कल्याणगुणनिधिस्वरूपं सगुणमेव परं ब्रह्म वर्तते न निर्गुणं 
तत्त्वं किञ्चिदस्ति इति समुपस्थापितम्‌। यच्च श्रुतौ ब्रह्मणः निर्गुणत्वं प्रतिपाद्यते 
तत्‌ निर्गुणत्वं नाम न सकलगुणवर्जितमित्यर्थः अपि तु सकलहेयगुणरहितमित्यर्थः 
एवञ्च सगुणमेव ब्रह्म सकलहेयगुणरहितत्वात्‌ निर्गुणमपि उच्यते इति। एवंरीत्या 

रत्यक्तं निर्गुणं ब्रह्म अन्यथा व्याख्याय सगुणमेव ब्रह्म इति निर्णितम्‌। ब्रह्मणः 
सगुणत्वमेव मन्वानः इमे आचार्याः स्वसम्प्रदायानुगुणं ब्रह्म प्रतिपादनाय 
श्रीमद्भागवतं प्रमाणत्वेन प्रादर्शयन्‌ | 

सकलवेदान्तेषु अद्वैतवेदान्ते तावत्‌ भगवत्पादाः श्रुतिसम्मतं निर्गुणमेव 
ब्रह्म पुरस्कुर्वन्ति। निर्गुणमेव परं ब्रह्म इति मन्वानः अद्रैताचार्याः सगुणत्वमपि 
ब्रह्मणः अङ्गीकुर्वन्ति किन्तु परमार्थतः ब्रह्म निर्गुणमेव। तस्यैव निर्गुणस्य 
ब्रह्मणः मायासहितत्वात्‌ सगुणत्वमपि सम्भवति। अत्र ब्रह्मणः एताटशं सगुणत्वं 
न पारमार्थिकमपि तु औपाधिकमेव। उपासनार्थं जगज्जन्मादिकारणत्वप्रतिपादनाय 
च निर्गुणस्य, निराकारस्य, निष्क्रियस्य च ब्रह्मणः असम्भवात्‌ सगुणत्वम्‌ 
अङ्गीक्रियते। एवंरीत्या अद्वैते ब्रह्म सगुणं निर्गुणमिति उभयथा स्वीक्रियते | 
श्रीमद्भागवते यद्यपि सगुणब्रह्मोपासना, भक्तिमार्गश्च पुरस्कृतः | तन्मार्गपुरस्काराय 
च ब्रह्मणः सगुणमेव रूपं सर्वत्र वर्ण्यते। तथापि भागवतस्य तात्पर्यानुसन्धानेन 
आद्यन्तपरिशीलनेन च अवगम्यते यत्‌ भागवतमपि अद्रैतानुगुणम्‌ उभयप्रकारकं 
ब्रह्म प्रतिपादयति। यद्यपि भक्तिमार्गपुरस्सरमत्र उपासनार्थं सगुणत्वं जेगीयते 
तथापि तस्यापि सगुणस्यान्तर्यामित्वेन निर्गुणमेव ब्रह्म प्रतिपाद्यते। varter 
व्यासाचार्यप्रणीतं श्रीमद्‌भागवतम्‌ अद्वैतवेदान्तप्रतिपादितमेव ब्रह्मतत्त्वं 
प्रतिपादयति। 

श्रीमद्धागवते सर्वत्र साध्यतत्वरूपेण वर्णितो भगवान्‌ परं ब्रह्म इति 
गीयते। स च अकारणः अचिन्त्यः, कर्मवर्जित:, वाङ्मनसोऽगोचरः एवञ्च 
तथाविधोऽपि सर्वलोकान्तकरणेषु प्रतिवसति। सर्वकारणं च भवति। स च 
स्वयंप्रकाशः। अयञ्च भगवान्‌ ब्रह्माण्डस्यास्याधिपतिः। तस्यैवाज्ञया ब्रह्मादयः 
सर्वेऽपि प्रवर्तन्ते | 

अयञ्च मायातीतः। स्वैनैव सङ्कल्पेन मायामयं जगत्‌ कल्पयित्वा 
तेनैव जगता क्रीडति। जीवानां सूक्ष्मशरीरैः कर्मभिः संस्कारैश्च जीवसृष्टिर्भवति | 
भगवान्‌ जीविषु सर्वसमः। कार्यकारणातीतत्वात्‌ सर्वाधिष्ठाता च भवति। 
तस्मादेव परमेश्वरः विश्वस्यास्य नियन्ता भवति। 
श्रीमद्भागवते भगवत्तत्त्वम्‌ अद्वैतसिद्धान्तानुसारं प्रतिपाद्यते। स्वयं 
भगवद्वाक्येषु इदमद्वैततत्त्वं स्फुटं भवति। ब्रह्माणं प्रति स्वयं भगवदुक्तिरेव 
वर्तते। 
अहमेवासमेवाग्रे नान्यञ्चत्सदसत्परम्‌। 
पश्चादहं यदेतञ्च योऽ वशिष्यते ASSIA I 
तथैव - 
नृणां निःश्रेयसार्थाय व्यक्तिर्भगवतो नृप। 
अव्ययस्याप्रमेयस्य निर्गुणस्य गुणात्मनः । I 
जगत्यस्मिन्‌ भगवतः परं वस्त्वन्तरं नास्तीति भगवतो अद्वैत- 
प्रतिपादनमेवात्र ृश्यते। अयञ्च भगवान्‌ कदाचित्‌ निर्गुणः कदाचित्‌ सगुणः 
कदाचित्‌ उभयरूपोऽपि भवति। 
अविच्छिन्नसत्वमयात्‌ सगुण इति। अव्यक्तत्वात्‌ निराकारत्वाच्च निर्गुण 
इति भक्तैः उभयथापि भगवान्‌ गीयते। सगुणनिर्गुणभेदेन द्विविधस्य ब्रह्मणः 
वास्तविकं पारमार्थिकं सत्यस्वरूपं तु अद्वैतोक्तदिशा निर्गुणमेवेति भागवतस्यापि 
अभिमतमेव। सैव निर्गुणः निराकारः भगवान्‌ निर्गुणोऽपि लोकस्थित्यर्थ॑ 
सत्त्वगुणपुरस्कृतः गुणानादधानःः त्रिमूर्त्यात्मको सगुणः भवति। परमपुरूषाख्यः 
नारायणः निर्गुण एव। परमपुरूषः नारायणः गुणत्रयस्य उपादानकारणम्‌। 
इदञ्च गुणत्रितयं जन्मस्थितिलयकारणं भवति। निर्गुणस्यापि भगवतः सगुणत्वं 
कथमित्यत्रोच्यते - 

ऋतेऽर्थं यत्‌ प्रतीयते न प्रतीयेत चात्मनि। 
तदविद्यादात्मनो मायां यथा भासो यथा EA: । । 

एवं सर्वथा निर्गुणोऽपि भगवान्‌ गुणवानिव, रूपरहितोऽपि रूपवानिव, 
अद्वयोऽपि सद्दय इव भाति। 

श्रीमद्भागवतपुराणस्य आद्यन्तं परिशीलनं क्रियते चेत्‌ इदमेकमवगम्यते 
यत्‌ भागवते ब्रह्मतत््वमवलम्ब्य योऽयं विचारः प्रदर्शित: सर्वोऽपि विचारः 
अद्वैतमतमेव अनुसरति। तदिदं भागवतस्याट्रैतानुशीलनं यथामति अनेन पुस्तकेण 
प्रकटयितुं कृतोऽयं यत्नः अवश्यमेव जिज्ञासूनाम्‌ उपकाराय मार्गदर्शनाय च 
कल्प्येत इति मे मतिः। 

एतादृशं मदीयं विचारं पुस्तकरूपेण प्रकाशयितुं अनुमतिं प्रदाय 
कविकुलगुरु-कालिदास-विश्वविद्यालयस्य कुलगुरवः आचार्याः श्रीमन्तः 
श्रीनिवासवरखेडिमहाभागाः माम्‌ अन्वगृहणन्‌। अतः तेभ्यः आचार्येभ्यः 
नमस्कारपूर्वकं हाद धन्यवादं वितनोमि । 

पुस्तकलेखनस्य प्रेरणां दत्त्वा सर्वतोपरि मार्गदर्शनं कृत्वा इदं लेखनकार्यं 
पूर्णतां नीतवन्तः मम गुरव: आचार्याः मधुसूदनपेन्नामहाभागाः | तेभ्यः प्रसंगेऽस्मिन्‌ 
धन्यवादं वितीर्य सादरं नमस्करोमि । 

अत्यल्पकाले टंकणादिसंपूर्ण कार्य कृत्वा सहकार्य कृतवते अनुजाय 
डा.शिन्देमनोजाय प्रीतीपूर्वकं धन्यवादं वितनोमि। परोक्षापरोक्षरूपेण सहकार्यं 
कृतवद्भ्यः सर्वेभ्यः सादरं धन्यवादान्‌ वितीर्य विरमामि। 

इति शम्‌। 


भवदीयः 
डा.दिनेश पांडुरंग रसाळः 

अद्वैतवेदान्ते ब्रह्ममीमांसा 


ब्रह्म सत्यं जगन्मिथ्या' इति खलु वेदान्तडिण्डिमः। परिदृश्यमानः 
प्रपञ्चः मिथ्या इति अद्वैतिनामाघोष:। शास्रेऽस्मिन्‌ निखिलस्यास्य प्रपञ्चस्य 
मिथ्यात्वं प्रतिपाद्य केवलस्य ब्रह्मणः एव पारमार्थिकं सत्वं स्वीक्रियते। 


धर्मार्थकाममोक्षाख्येषु चतुविधपुरुषार्थषु न स पुनरावर्तते? इति श्रुत्या 
तुरीयस्य मोक्षस्यैव नित्यत्वात्‌ परमपुरुषार्थत्वम्‌। स च परमपुरुषार्थः ब्रह्मज्ञानादेव I 
नान्यः पन्था विद्यते तत्प्राप्तये | ब्रह्मविदाप्नोति परम्र इति श्रुतिः अमुमेवार्थं 
टृढयति। तस्मात्‌ मोक्षावाप्तये मुमुक्षुणा ब्रह्म, तजज्ञानं, तत्स्वरूपञ्च जिज्ञास्यमेव। 
अत एव निवृत्तिशास्त्रं व्याचिख्यासुः बादरायणाचार्यः शास्त्रस्यास्य आदावेव 
अथातो ब्रह्मजिज्ञासा“ इत्यनेन सूत्रेण ब्रह्मजिज्ञासा कर्तव्येत्युपदिदेश | 
ब्रह्मणः जिज्ञास्यत्वम्‌ 

ब्रह्मजिज्ञासा कर्तव्येति आचार्याणामाघोषः | तर्हि किं तत्‌ ब्रह्म, किञ्चास्य 
स्वरूपं, किञ्च तजूज्ञानमिति, कि वा तत्र प्रमाणमिति जायते विजिज्ञासा | 

बृह बृहि वृद्धौ इत्यस्मात्‌ धातोः मनिन्‌ प्रत्यये सति निष्पन्नोऽयं 
ब्रह्मशब्दः। एवञ्च बृहत्त्वात्‌ बृंहणत्वात्‌ आत्मैव ब्रह्म इत्यर्थः ।" बृहत्त्वे वा 
बृंहणत्वे वा उभयथापि ब्रह्म शब्दः वृद्धावेव पर्यवस्यति। एवञ्च यत्‌ तत्त्वं 
महद्व्यापकं निरवधिकं निरतिशयं च भवति तद्ब्रह्म इत्यायातम्‌। भगवत्पादाः, 
बृहत्तमत्वात्‌ ब्रह्म^ इति ब्रह्मशब्दं व्युत्पादयन्ति। सूत्रभाष्येऽपि ब्रह्मशब्दस्य हि 

व्युत्पाद्यमानस्य नित्यशुद्धत्वादयो अर्थाः प्रतीयन्ते बूंहतेर्धातोरर्थानुगमात्‌* इत्यपि 
व्याख्यान्ति। एवञ्चात्रायमभिसन्धि: ब्रह्मशब्देन शुद्धमपापविद्धमविनाशि व्यापकं 
च तत्त्वमेकमवगम्यते। अत एव भगवत्पादैः ब्रह्म नित्यशुद्धबुद्धमुक्त स्वभावं 
सर्वज्ञं सर्वशक्तिसमन्वितं च इति प्रतिपादितम्‌। इदञ्च ब्रह्म अस्य नामरूपाभ्यां 
व्याकृतस्यानेककर्तृभोक्तसंयुतस्य प्रतिनियतदेशकालनिमित्तक्रियाफलाश्रयस्य 
मनसाप्यचिन्त्यरचनारूपस्यास्य प्रपञ्चस्य जन्मस्थितिलयकारणञ्च वर्तते। तत्र 
च श्रुति: यतो वा इमानि भूतानि ma इत्यादिः | 

एकमेवाद्वितीयं ब्रह्मः, नेह नानास्ति किञ्चन”, वाचारम्भणं विकारो 
नामधेयं मृत्तिकेत्येव सत्त्यम्‌ इति नेकाभिः श्रुतिभिः प्रपञ्चस्य मिथ्यात्वं प्रतिपाद्य 
केवलस्याद्वितीयस्यैव ब्रह्मणः सत्स्वरूपं स्वीक्रियते | 

जिज्ञास्यत्वेन स्वीकृतं ब्रह्म वस्तुतः अजिज्ञास्यमेवेति पूर्वपक्षिणामाक्षेपः | 
तेषामयमत्राभिसन्धिः - 


यदसन्दिग्धमप्रयोजनं च न तत्य्ेक्षावत्प्रतिपित्सागोचरः। यथा 
समनस्केन्द्रियस्फीतालोकमध्यवर्ति घटः करटदन्ता वा तथा चेदं ब्रह्म इति 
व्यापकविरुद्धोपलब्धिः।'` यत्र हि सन्दिग्धत्वं सप्रयोजनत्वं च तदेव जिज्ञासते 
कश्चित्‌। एवञ्च जिज्ञास्यत्वव्यापके हि सन्दिग्धत्वसप्रयोजनत्वे। तयोः विरुद्धे 
असन्दिग्धत्वाप्रयोजनत्वे। जिज्ञास्यत्वविरुद्धयोः जिज्ञास्यत्वाव्यापकयोः 
असन्दिग्धाप्रयोजनयोः उपलब्धिः व्यापकविरुद्धोपलब्धिः। असन्दिग्धत्वे 
अप्रयोजनत्वे च सति न कस्यचिदपि तत्र जिज्ञासा प्रवृत्तिः जायते। ब्रह्मणः 
असन्दिग्धत्चात्‌, अप्रयोजनत्वाच्च जिज्ञासा नैव कर्त शक्यते इति 
पूर्वपक्षिणामाशयः | 


आभ्यां द्वाभ्यामनुमानप्रयोगाभ्यां सन्दिग्धत्वसप्रयोजनत्वे सति यथा 


CC-0. Kavikulguru Kalidas Sanskrit University Ramtek Collection 


3 


स्फीतालोकमध्यवर्तिघटस्य सन्दिग्धत्वात्‌ जिज्ञासा तद्वदेव ब्रह्मणोऽपि 
सन्दिग्धत्वात्‌ सप्रयोजनाच्च जिज्ञासा कर्तव्या एव। तदुक्तमाचार्यैः - 
अध्यासभाष्यमुपपाद्य तद्द्वारा ब्रह्मणः सन्दिग्धत्वं, सप्रयोजनत्वञ्च प्रत्यपादि 
एवञ्च सन्दिग्धत्वसप्रयोजनत्वात्‌ ब्रह्म जिज्ञास्यम्‌ इति राद्धान्तः ।११ 

ब्रह्मणः लक्षणम्‌ 


लक्षणप्रमाणाभ्यां हि वस्तुसिद्धिः इति न्यायानुसारम्‌ अथातो 
ब्रह्मजिज्ञासा*' इत्यनेन ब्रह्मणः जिज्ञासा कर्तव्या इत्युक्तम्‌। तस्य जिज्ञास्यस्य 
ब्रह्मणः सिद्ध्यर्थं तल्लक्षणमत्र प्रतिपाद्यते | 

ब्रह्म लिलक्षयिषया धर्मराजाध्वरीनद्राचार्याः ब्रह्मणः द्वे लक्षणे प्रतिपादयन्ति I 
आद्यं स्वरूपलक्षणम्‌, द्वितीयं तटस्थलक्षणञ्चेति | 

तत्र किं नाम स्वरूपलक्षणमिति विविदिषायामाचार्याः स्वरूपमेव 
लक्षणं स्वरूपलक्षणम्‌' इति प्रतिपादयन्ति । स्वयं श्रुतिरेव ब्रह्मणः स्वरूपलक्षणं 
समर्पयति। तञ्च - 

सत्यं ज्ञानमनन्तं ब्रह्म, विज्ञानमानन्दं ब्रह्म" । इति। 

अत्र हि सत्यत्वं, ज्ञानत्वम्‌, आनन्त्यञ्च ब्रह्मस्वरूपाभिन्नमेवेति कृत्वा 
लक्षणसमन्वयः । 

अत्र प्रत्यवतिष्ठन्ते पूर्वपक्षिणः - ननु स्वस्य स्ववृत्तित्वाभावे कथं 
लक्षणत्वम्‌ इति। यतः असाधारणधर्मः खलु लक्षणं भवितुमर्हति | धर्मश्चेत्‌ सः 
धर्मिणः भिन्नैव स्यात्‌। स्वरूपं तु स्वाभिन्नं अतः यदेव स्वरूपं तदेव लक्षणमित्युक्तिः 
कथं संगच्छते इति। तत्र समाधीयते - 


यथा तार्किकैः प्रमेयत्वरूपधर्मस्य केवलान्वयित्वरक्षणार्थं प्रमेयत्वं 

प्रमेयत्वे$पि वर्तते इत्यवश्यमङ्गीकर्तव्यं तद्वत्‌ वस्तुतः स्वरूपस्य स्वाभिन्नत्वेऽपि 
कल्पितभेदमादाय लक्ष्यलक्षणभाव: सम्पादयितुँ शक्यते इति। 


उक्तञ्च प्राचीनैः आचार्यैः - 


आनन्दो विषायनुभवो नित्यत्वञ्जेति सन्ति धर्माः। 
अपृथक्त्वेऽपि चैतन्यात्‌ पृथगिवावभासन्ते। 1 


आनन्दो, विषयानुभवः, नित्यत्वं च एते धर्माः वस्तुतः न चैतन्यात्‌ 
पार्थक्यं भजन्ते अपि तु केवलं पृथगिवावभासन्ते इति। अतः स्वरूपलक्षणं 
सार्थक्यमेव भजते। वेदान्तेषु सत्‌, चित्‌, आनन्द इत्येतैः पदैः ब्रह्मस्वरूपमवगम्यते | 
सत्यं ज्ञानमनन्तं ब्रह्म, विज्ञानमानन्दं ब्रह्म ।” इत्येतानि उपनिषद्वाक्यानि 
ब्रह्मणः स्वरूपलक्षणं प्रतिपादयन्ति। अत्र सत्यं ज्ञानमनन्तं ब्रह्म इति त्रितयं 
मिलित्वा ब्रह्मणः एकं स्वरूपलक्षणम्‌ अथवा सत्‌-चित्‌-आनन्दम्‌ इति एकैकमपि 
पदं पार्थक्येनापि ब्रह्मस्वरूपं बोधयति इति। एवञ्च सत्यं ब्रह्म, ज्ञानं ब्रह्म, 
आनन्दं ब्रह्म इति त्रिप्रकारकं स्वरूपलक्षणं बोधितं भवति। तत्राद्यम्‌ - 


ब्रह्मणः सत्यस्वरूपम्‌ 


उपनिषत्सु ब्रह्मस्वरूपप्रतिपादनवेलायां सत्शब्दनिरुपणं बहुधा दृश्यते I 
सदेव सोम्येदमग्र आसीत्‌।* सत्यं ज्ञानमनन्तं ब्रह्म। एवं नैकत्र सत्शब्देन 
ब्रह्म प्रतिपाद्यते। अस्‌ भुवि इति धातोः शतृप्रत्ययात्‌ निष्पन्नोऽयं सत्शब्दः | 
तस्यार्थस्तु - यत्‌ सत्तावान्‌ भवति तत्सत्‌। यत्‌ न कालत्रयेऽपि व्यभिचरति तत्‌ 
सत्‌। यद्रूपेण यन्निश्चितं तद्रूपं न व्यभिचरति तत्‌ सत्‌ ।** एवञ्च ब्रह्मतत्त्वं 
त्रिष्वपि कालेषु न बाध्यते। तञ्च सद्रूपं ब्रह्म सृष्टेः प्रागपि आसीत्‌। इदानीमपि 
अस्ति तथा भविष्यत्यपि सदेव अव्यभिचरितरूपेण स्थास्यति। 

SHS गीतायाम्‌ - 
नासतो विद्यते भावो नाभावो विद्यते सत: । 
उभयोरपि टृष्टो5न्तस्त्वनयोस्तत्त्वदर्शिभिः । ।** 


अमुं गीताश्लोक॑ व्याचिख्यासवः शंकरभगवत्पादाः भाष्ये यद्विषया 
बुद्धिर्न व्यभिचरति तत्सत्‌र” इति अवदन्‌। श्रीशङ्करानन्दसरस्वतयः सच्छब्द- 
व्याख्यानावसरे प्रतिपादयामासुः सदिति अस्तिमात्रं वस्तु सर्वगतं सूक्ष्ममेकरसं 
नित्यं निरवयवं निरञ्जनं विज्ञानं यदवगम्यते सर्ववेदान्तेभ्यः।' इति। 

एवञ्च एतादृशं त्रिकालाबाधितमव्यभिचारि वस्तु ब्रह्मैव भवितुमर्हति 
नान्यत्‌ किञ्चित्‌। 


सत्‌ शब्दस्थाने उपनिषत्सु सत्यशब्दस्य प्रयोगः दृश्यते। सत्यं ज्ञानमनन्तं 
ब्रह्म'° एतत्‌ उपनिषद्वाक्यार्थं प्रतिपिपादयिषवः भगवत्पादाः एवमाहुः - यद्रूपेण 
यन्निश्चितं तद्रूपं न व्यभिचरति area” | एतादृशं सत्यत्वं कूटस्थब्रह्म 
विहाय नान्यत्र समन्वेति इति पञ्चदशीकाराः प्रत्यपादयन्‌। सच्छब्दः ब्रह्मस्वरूपं 
प्रमाणयति इति नैकानि वचनानि उपनिषत्सु उपलभ्यन्ते। तद्यथा - 


अस्तीत्येवोपलब्धव्यस्तत्त्वभावेन चोभयोः। 
अस्तीत्येवोलब्धस्य तत्त्वभावः प्रसीदति । ।* 


इह चेदवेदीदथ सत्यमस्ति न चे दिहावेदीन्महती विनष्टिः 1° 
तत्त्वं पूषन्नपावृणु सत्यधर्माय टृष्टये।₹' 
सत्यमेव जयति नानृतं। सत्येन पन्था विततो देवयानः 1 


एवञ्च सत्‌ अथवा सत्यशब्देन निश्चितं यत्‌ ब्रह्मतत्त्वं त्रिकालाबाध्यं 
नित्यमद्वितीयमव्यभिचारी च भवति। 

ब्रह्मण: चित्स्वरूपम्‌ 


चिति संज्ञाने इति धातोः क्विप्‌ प्रत्यययोगेन निष्पन्नो5यं शब्दः चित्‌। 
धात्वर्थानुसारं चित्‌ शब्दः ज्ञानवाचकः। तत्त्वबोधे आचार्यैः चित्‌ किम्‌? 
ज्ञानस्वरूप: २२ इति व्यलेखि। एवञ्च चित्‌ शब्दस्य ज्ञानमित्यर्थः । प्रपञ्चे सर्वत्रापि 
यच्चैतन्यं प्रतीयते तद्धेतुः चिदेव। चित्सुखाचार्याः चिच्छन्दार्थं स्वप्रकाश आत्मा 
इत्यवर्णयन्‌।** उपनिषत्सु आत्मनः स्वप्रकाशत्वं बहुधा प्रतिपादितम्‌ | स्वप्रकाशो 
नाम यत्‌ अन्येन केनचित्‌ न प्रकाश्यते अपि तु स्वयमेव प्रकाशते इतरान्‌ च 
प्रकाशयति इत्यर्थः | 


न तत्र सूर्यो भाति न चन्द्रतारकं 
नेमा विद्युतो भान्ति कुतोऽयमग्निः । 
तमेव भान्तमनुभाति सर्व 
तस्य भासा सर्वमिदं विभाति। ।२” 
मुण्डकोपनिषदि सूर्यादीनामितरेषां प्रकाशस्वभावकानामपि ब्रह्मप्रकाशकं 
भवति इति उल्लिखितम्‌ - 
हिरण्यमये परे कोशे विरजं ब्रह्म निष्कलम्‌। 
तच्छुभ्रं ज्योतिषां ज्योतिस्तद्यदात्मविदो fag: । ।* 
अर्थात्‌ ब्रह्म ज्योतिषामपि ज्योतिः वर्तते । सकलप्रपञ्चप्रकाशकानामपि 
तत्‌ प्रकाशकं भवति। एवञ्च सूर्यादयोऽपि तस्य भासा सत्शक्तया च प्रकाशकाः 
भवन्ति। 
भीषास्माद्वातः पवते भीषोदेति सूर्यः। 
भीषास्मादग्निशचेन्द्रश्च मृत्युर्धावति पञ्चमः 117° 

इति तैत्तिरीयोपनिषत्‌-श्रुतिरपि ब्रह्मतेजसा सूर्यादीनां प्रकाशकत्वं 
प्रतिपादयति I 


एवञ्च अनेन श्रुतिबलेन ब्रह्मणः स्वप्रकाशत्वं चिद्रूपत्वञ्च साधितं 
भवति। भगवद्गीतायामपि प्रतिपाद्यते यत्‌ यथा एक एव सूर्यः अखिलान्‌ 
जड़पदार्थान्‌ स्वप्रकाशेन प्रकाशयति तथैव अद्वितीयं ब्रह्म सम्पूर्ण क्षेत्रं 
प्रकाशयति*। अनेन ब्रह्म स्वप्रकाशमेवेति सिद्धयति। तत्त्वप्रदीपिकायां 
मङ्गलश्लोके चित्सुखाचार्याः ब्रह्म स्वप्रकाशचिदात्मकं इति प्रतिपादयन्तिः*। 
अतः तस्य उत्पत्तौ ज्ञप्तौ वा इतरप्रकाशापेक्षा न भवति इत्यर्थः। एवञ्च ब्रह्म 
स्वप्रकाशस्वरूपम्‌ इति सिद्धम्‌। 


चित्शब्दार्थः ज्ञानमिति। ज्ञानपदेनात्र संशयविपर्ययादिरहितं यथार्थं 
ज्ञानं Weld | आत्मनः चिद्रूपत्वात्‌ न कस्यापि तद्विषये संशयविपर्ययादिकं वा 
जायते। तदुक्तं भाष्ये - सर्वो ह्यात्मास्तित्वं प्रत्येति न नाहमस्मि इति। यदि हि 
नात्मास्तित्वप्रसिद्धिः स्यात्‌, सर्वो लोकः नाहमस्मि इति प्रतीयात्‌। "° 
एवं चित्‌ शब्दः ज्ञानविज्ञानप्रज्ञानचेतन्यप्रकाशादिकमर्थं बोधयन्‌ ब्रह्मणः 
चिद्रूपत्वं प्रतिपादयति। 
ब्रह्मणः अनन्तत्वम्‌ 
सत्यं ज्ञानमनन्तं ब्रह्म” इति श्रुत्या ब्रह्मणः अनन्तत्वमपि जेगीयते। 
भगवत्पादाः विवेकचूडामणौ ब्रह्मणः अनन्तत्त्वविषये निरूपयन्ति | 
ज्ञातृज्ञानज्ञेयशून्यमनन्तं निर्विकल्पम्‌। 
केवलाखण्डचिन्मात्रं परं तत्त्वं विदुर्बुधाः । । 
अहेयमनुपादेयं मनोवाचामगोचरम्‌। 
अप्रमेयमनाद्यन्तं ब्रह्मापूर्णमहन्महः। । °? 


CC-0. Kavikulguru Kalidas Sanskrit University Ramtek Collection 


अनन्तत्वं नाम देशतः कालतश्चापि अपरिच्छिन्नत्वं एतादृशं देशकाल- 
वस्तुपरिच्छिन्नरहितत्त्वम्‌ ब्रह्मणः वर्तते तस्मात्‌ ब्रह्म अनन्तम्‌। तत्प्रतिपादितम्‌ 
तैत्तिरियोपनिषद्भाष्ये - 

तत्र त्रिविधं ह्यानन्त्यं देशतः कालतः वस्तुतश्चेति। तद्यथा देशतोऽ नन्त 
आकाशः। न हि देशतस्तस्य परिच्छेदोऽस्ति। न तु कालतश्चानन्त्यं 
वस्तुतश्चाकाशस्य। कस्मात्‌ कार्यत्वात्‌। नेवं ब्रह्मणः आकाशवत्कालतोऽ - 
प्यन्तवत्त्वमकार्यत्वात्‌। कार्य हि वस्तु कालेन परिच्छिद्यते। अकार्यं च ब्रह्म । 
तस्मात्कालतोऽ स्यानन्त्यम्‌। 

तथा वस्तुतः। कथं पुनर्वस्तुत आनन्त्यं सर्वानन्यत्वात्‌। भिन्नं हि 
वस्तु वस्त्वन्तरस्यान्तो भवति, वस्त्वन्तरबुद्धिहि प्रसक्ताद्ठस्त्वन्तरान्निवर्तते। 
यतो यस्य बुद्धेविनिवृत्तिः स तस्यान्तः। तद्यथा गोत्वबुद्धिरश्चत्वाद्विनिवर्तत 
इति अश्वत्वान्तं गोत्वमित्यन्तवदेव भवति। स चान्तेषु भिन्नेषु वस्तुषु दृष्टः। 
नैवं ब्रह्मणो भेदः अतः वस्तुतोऽ प्यानन्त्यम्‌।*` 

एवंरूपेण ब्रह्मणः अनन्तत्वप्रतिपादनेन सर्वव्यापकत्वं सर्वात्मकत्वं 
च संसूच्यते। ब्रह्मणः आनन्त्यप्रतिपादनवेलायां विद्यारण्यस्वामिभिरित्थं प्रत्यपादि- 


न व्यापित्वाद्देशतोऽ नन्तो नित्यत्वान्नापि कालतः I 
न वस्तुतोऽपि सार्वात्म्यादानन्त्यं ब्रह्मणि faren | ।** 


एवञ्च देशकालवस्तुपरिच्छेदत्रयरहितं ब्रह्म अनन्तम्‌ इत्युच्यते। उपनिषत्सु 
ब्रह्म सर्वव्यापकं, सर्वात्मकञ्च गम्यते। तद्यथा - नित्यं विभुं सर्वगतं VATA I“ 
महान्तं विभुमात्मानं मत्वा धीरो न शोचति।**, ईशावास्यमिदं सर्व यत्किञ्च 
जगत्यां जगत्‌ ।*“, एकस्तथा सर्व भूतान्तरात्मा रूपं रूपं प्रतिरूपो बभूव।"“ 


CC-0. Kavikulguru Kalidas Sanskrit University Ramtek Collection 


9 


एवंरूपेण नैकाः श्रुतयः ब्रह्मणः सर्वव्यापकत्वं सर्वगतत्वञ्च प्रतिपादयन्ति। 
एवञ्च सर्वव्यापकत्वात्‌ सर्वगतत्वाञ्च आनन्त्यमपि सिध्यति | ब्रह्मणः अनन्तत्वं 
द्रहयन्ती अपरा श्रुतिराह - नित्यो नित्यानां चेतनश्चेतनानां।*९ एवञ्च ब्रह्म 
नित्येषु नित्यं, चेतनेषु चेतनञ्च भवति। अतः सर्वव्यापकमनित्यत्वादनन्तञ्च। 


ब्रह्मणः आनन्दरूपत्वम्‌ 


विज्ञानमानन्दं ब्रह्म“? इत्यनया श्रुत्या ब्रह्मणः आनन्दस्वरूपं प्रतिपाद्यते I 
ब्रह्म आनन्दरूपमिति उपनिषत्सु भृशं प्रतिपाद्यते। तैत्तिरीयोपनिषदि अपि 
ब्रह्मणः आनन्दरूपत्वं प्रतिपाद्यते। आनन्दाद्ध्येव खल्विमानि भूतानि जायन्ते, 
आनन्देन जातानि जीवन्ति, आनन्दं प्रयन्त्यभिसंविशन्ति"| इति अत एव 
भगवत्पादैः सूत्रभाष्ये ब्रह्मणि आनन्दशब्दः दृढीकृतः | विज्ञानमानन्दं ब्रह्म“? 
इति ब्रह्मण्येवानन्दशब्दो दृष्ट: | तथैव उपनिषत्सु परं ब्रह्मोपलक्ष्यैव आनन्दशब्द 
उच्यते। तदुक्तं भगवत्पादैः परस्मिन्‌ ह्येवात्मनि आनन्दशब्दो बहुकृत्वोऽ भ्यस्यते |" 
तैतिरीये रसो वै सः I रसं ह्ेवाऽयं लब्ध्वाऽनन्दी भवति ।"* इति श्रुत्या ब्रह्मणः 
आनन्दरूपत्वमेव दृढीकृतम्‌ वर्तते। आनन्दमयकोशवर्णनावसरे भगवत्पादाः 
ब्रह्मणः आनन्दत्वमुपस्थापयन्ति। तदुक्तं भाष्ये - 

आनन्द इति परं ब्रह्म। तद्धि शुभकर्मणा प्रत्युपस्थाप्यमाने पुत्रमित्रादि- 
विषयविशेषोपाधावन्तःकरणवृत्तिविशेषे तमसा प्रच्छाद्यमाने प्रसन्नेऽभिव्यज्यते। 
तद्विषयसुखमिति प्रसिद्धं लोके। तद्वृत्तिविशेषप्रत्युपस्थापकस्य कर्मणो- 
ऽनवस्थितत्वात्सुखस्य क्षणिकत्वम्‌। तद्यदान्तःकरणं तपसा तमोघ्नेन विद्यया 
ब्रह्मचर्येण श्रद्धया च निर्मलत्वमापद्यते यावद्यावद्‌ तावद्‌ तावद्‌ विविक्ते 
प्रसन्नेऽन्तःकरण आनन्दविशेष उत्कृष्यते विपुलौभर्वात i’ एबं च 
कामोपरमोत्कर्षापेक्षया शतगुणोत्तरोत्तरोत्तरोत्कर्षः आनन्दस्य वक्ष्यते। 

रसो Å स:"$ इत्यत्र रसशब्देन आनन्द एव प्रतिपाद्यते। विषयेभ्यः 
प्राप्तं सुखं यद्यपि रसः (आनन्दः) कथ्यते तथापि अयं विषयरसः ब्रह्मरससन्निधो 
नगण्य: अत एव आनन्दमीमांसायां सकलविषयानन्दापेक्षया ब्रह्मानन्दः उत्कृष्टतमः 
इति श्रुतिः उद्बोधयति | एवञ्च ब्रह्म स्वयमानन्दस्वरूपं, सर्व उत्कृष्ट आनन्दस्थानं 
च वर्तते इति श्रुतीनामाउघोष:। 


आनन्दस्वरूपस्य ब्रह्मणः ज्ञानेन सकलदुःखनाशो जायते तस्मादपि 
ब्रह्मणः आनन्दरूपत्वं सिध्यति। 


महर्षि: याज्ञवल्कयः आत्मनः आनन्दरूपत्वबुबोधयिषया कथयति - 
न वा अरे सर्वस्य कामाय सर्व प्रियं भवति। आत्मनस्तु कामाय सर्व प्रियं 
भवति ।"* यद्यपि लोके पुत्रवित्तादिकं आनन्दं जनयति तथापि ततोऽप्यधिकतरं 
आनन्दयति आत्मा । इयमात्मा परानन्दो........ ५८ इति पञ्चदशीकाराः अपि 
आत्मनो आनन्दत्वम्‌ उपस्थापयन्ति। तस्मात्‌ ब्रह्म आनन्दरूपमेव एतस्यैव 
आनन्दस्य अन्ये जीवाः मात्रामुपजीवन्ति। नाम आनन्दल्वरूपं ब्रह्म 
सर्वानानन्दयतीति। 
ब्रह्मणः अद्वितीयत्वम्‌ 


जगञ्जन्मस्थितिलयकारणत्वोन स्वीकृतं ब्रह्म उपनिषत्सु 
एकमेवाद्वितीयम्‌“ इति रुपेण प्रतिपाद्यते। श्रौतमर्थमुररीकृत्य भगवत्पादाः 
अद्वैतवेदान्ते ब्रह्मणः एकत्वमद्वितीयत्वं च प्रतिपादयन्ति। इदं च ब्रह्मणः अद्वितीयत्वं 
नैकाभिः श्रुतिभिः वर्ण्यते । एकमेवाद्वितीयं ब्रह्म", नेह नानास्ति किञ्चन इति 
नैकाः श्रुतयः ब्रह्मणः अद्वितीयत्वं प्रतिपादयन्ति | 

अत्र ब्रह्मणः अद्वितीयत्वं नाम सजातीयविजातीयस्वगतभेदरहितत्वम्‌। 
एताहृशं स्वगतसजातीयविजातीयभेदराहित्यरूपमद्वितीयत्वं विद्यारण्यस्वामिनः 
इत्थं निरुपयन्ति। 

इदं सर्व पुरा सृष्टेरेकमेवाद्वितीयकम्‌। 
सदेवासीन्नामरूपे नास्तामित्यारुणेर्वचः । 15 


सृष्टेः प्राक्‌ इदं सर्वमपि जगत्‌ एकमेवाद्वितीयमासीत्‌। नामरूपे न 
आस्तामिति छान्दोग्ये आरुणे: वचः अस्ति | नाम ब्रह्म एकमेवाद्वितीयं सर्गादौ 
आसीत्‌ इत्यर्थः । सृष्टेः प्राक्‌ विद्यमानस्य सतः न लौकिकपदार्थानामिव स्वगतादिभेदः 
आसीत्‌। एतेषां स्वगतादिभेदानामविद्यमानत्वादेव तत्‌ सत्‌ अद्वितीयं भवति। 

यस्य कस्यापि वस्तुनः एकत्वमनेकत्वं वा भेदमाधारीकृत्यैव भवति। 
स च भेदः त्रिविधः। स्वगतभेदः, सजातीयभेदः तथा विजातीयभेदः इति। 
एतेषां भेदानां स्वरूपमुच्यते दृष्टान्तेन - 


वृक्षस्य स्वगतो भेदः पत्रपुष्पफलादिभिः। 
वृक्षान्तरात्सजातीयो विजातीयः शिलादितः 118 


तत्राद्यभेदः स्वगतभेदः - वस्तुनि स्वावयवकारणेन उत्पन्नो भेदः 
स्वगतभेदः। यथा वृक्षस्तु एकैव किन्तु वृक्षस्य शाखापृष्पफलादिभिः भेदः 
भवति। द्वितीयभेदः सजातीयः। वृक्षस्य वृक्षान्तरात्‌ विद्यमानः भेदः अयम्‌। 
द्वयोः भिन्नजातिवृक्षयोः सजातीयभेदः भवति। तृतीयः भेदः विजातीय भेदः। 
वृक्षस्य शिलादिभिः सह विद्यमानः भेदः विजातीयः। 

एवंरुपेण स्वगतसजातीयविजातीयभेदाः सन्ति। एतैः भेदैः सहितस्य 
वस्तुनः अनेकत्वं भवति। ब्रह्मणि तु एते भेदाः न सन्ति अतः ब्रह्म अद्वितीयं 
भवति। 

ब्रह्मणि स्वगतभेदोऽपि नास्ति। तस्य निर्गुणत्वात्‌ निरवयत्वात्‌ 
निराकारत्वाच्च। सत्यं ज्ञानमनन्तं ब्रह्म इति श्रुतिरपि भेदराहित्यमेव सूचयति 

न तु ब्रह्मणि सत्यादिधमैः भेदं प्रतिपादयति। यथा - प्रकृष्टप्रकाशश्चन्द्रः इत्यत्र 
प्रयुक्तैः प्रकृष्टः, प्रकाशः, चन्द्रः इत्येतैः त्रिभिरपि पदैः यथा एकमेव प्रकाशरूपं 
वस्तु सिध्यति तद्वदेव सत्यादिपदैरपि एकमेव ब्रह्म सिध्यति | इदमेवाद्वितीयत्वमुच्यते 
ब्रह्मान्तरस्य असम्भवात्‌ न अन्यस्य ब्रह्मणः अथवा ब्रह्मान्तरस्य वस्तुनः असम्भवात्‌ 
न सजातीयविजातीयभेदौ ब्रह्मणि वर्तेते। एवंरूपेण स्वगतादिभेदरहितत्वात्‌ 
ब्रह्म अद्वितीयं भवति। 


तथा सद्वस्तुनो भेदत्रयं प्राप्तं निवार्यते। 
ऐक्यावधारणाद्वैतप्रतिषेधैर्त्रभिः क्रमात्‌। ।” 


विद्यारण्यस्वामिनः पञ्चदश्यां भेदत्रयस्य भावं ब्रह्मणि दर्शयन्ति 
एकमेवाद्वितीयम्‌ इति श्रुतिवाक्येन। अस्यां श्रुतौ एकम्‌, एव, अद्वितीयम्‌ इति 
पदत्रयं वर्तते। तत्र स्वगतभेदनिषेधाय एकमिति पदम्‌।सजातीयभेदनिषेधाय 
एव इति पदम्‌। विजातीयभेदनिषेधाय अद्वितीयमिति पदम्‌ 

एवं एतैः त्रिभिः पदैः ब्रह्मणि स्वगतादिभेदत्रयनिषेधः क्रियते। एवंरूपेण 
ब्रह्म एकमद्वितीयं सत्‌ सर्वपदार्थेषु अन्तर्यामिरूपेण स्थितं add अद्वितीयं 
ब्रह्म विहाय नान्यद्‌ किमपि वर्तते। सर्वं खलु इदं दृश्यमानं चराचरात्मकं जगत्‌ 
seid I 

ब्रह्मेवेदममृतं पुरस्तात्‌ ब्रह्म पश्चाद्‌ ब्रह्म दक्षिणतश्चोत्तरेण अधश्चोर्ध्व 
च प्रसृतं ब्रह्मैवेदं विश्वं वरिष्ठम्‌। 

सदानन्दाचार्याः वेदान्तसारग्रन्थस्य मङ्गलश्लोके ब्रह्मणः स्वगतादि- 
भेदराहित्यं प्रतिपादयन्ति | 


अखण्डं सच्चिदानन्दमवाङ्मनसगोचरम्‌। 
आत्मानमखिलाधारमाश्रयेऽ भीष्टसिद्धये। 15 

अत्र अखण्डपदेन स्वगतसजातीयविजातीयभेदरहितमद्वितीयत्वमेव 
संसूच्यते | 

इदमेव ब्रह्मणः अद्वितीयत्वं प्रतिपिपादयिषवः अद्वैताचार्या: जगतः 
मिथ्यात्वं निरूपयामासुः। द्रेतरूपस्य प्रपञ्चस्य मिथ्यात्वं साध्यते चेत्‌ ब्रह्मणः 
अद्वितीयत्वं सिद्धमेव भवति इति धिया मधुसूदनसरस्वत्याचार्याः अद्वैतसिद्धौ 
आरम्भे एव प्रकटयन्ति - 


अद्वैतसिद्धेः द्वैतमिथ्यात्वसिद्धिपूर्वकत्वात्‌ द्वैतमिथ्यात्वमेव 
प्रथममुपपादनीयम्‌।*° 


भगवत्पादानुसारं एक एव परमेश्वरः, कूटस्थः, नित्यः, विज्ञानस्वरूपश्च 
भवति। सैव परमेश्वरः मायावी इव एकः सन्नपि मायया अनेकधा विभाव्यते। 
वस्तुतः न तदतिरिक्तः कश्चित्‌ विज्ञानस्वरूपः द्वितीयः वर्तते। सैव अद्वितीयः 
परमात्मा सकलप्रपञ्चे सर्वेष्वपि भूतेषु आकाशवत्‌ समानरूपेण व्याप्तः भवति। 

द्रष्टा, दृश्यं, दर्शनमिति त्रिपुटी अथवा जाग्रतस्वप्रादि अवस्थाभेदः न 
ब्रह्मणि उपपद्यते। अयं सर्वोऽपि भेदः आत्मनि कल्पितः भवति। 


एकं सद्‌ विप्रा बहुधा वदन्ति“, एकस्तथा सर्वभूतान्तरात्मा^* इत्याद्याः 
श्रुतयः आत्मनि कल्पितस्य भेदस्य औपाधिकत्वं दृढयन्ति। आत्मनश्च एकत्वं 
प्रतिपादयन्ति I 
भगवत्पादाः उपदेशसाहस्रीग्रन्थस्य भेषजयोगप्रकरणे आत्मनः 
अद्वितीयत्वं प्रदर्शयन्तः लिखन्ति। 
मिथश्च भिन्ना यदि ते हि चेतनाः क्षयस्तु तेषां परिमाणयोगतः। 
ध्रुवो भवेद्भेदवतां हि दृष्टतो जगत्क्षयश्चापि समस्तमोक्षतः।°° 

यदि सकलचेतनेषु व्याप्त: आत्मा भिन्नत्वेन गृह्यते। तर्हि आत्मनः 
परिमाणयोगेन क्षयस्तु अवश्यंभावि। यतः भेदवत्‌ वस्तु नश्यत्येव। एवं सर्वेषां 
प्राणिनां मुक्तौ संसारक्षयः स्यादेव। वस्तुतः न आत्मनः केनापि सम्बन्धः वर्तते I 
सः अक्षयः। तत्र कल्पितपदार्थानां नास्ति तद्व्यतिरेकेण कापि सत्ता । 

आत्मनि दृश्यमानः भेदस्तु औपाधिकः भवति। स्वरूपतः आत्मा 
एकैवाद्वितीयः इति ब्रह्मसूत्रे दृष्टान्तेन शङ्कराचार्याः उपस्थापयन्ति | 

यथा प्रकाशाकाशसवितृप्रभृतयोऽङ्गलिकरकोदकप्रभृतिषु कर्मसु 
उपाधिभूतेषु सविशेषा इव अवभासन्ते न च स्वाभाविकीमविशेषात्मतां जहति, 
एवमुपाधिनिमित्तः एवायमात्मभेदः स्वतस्तु ऐकात्म्यमेव* उपदेशसाहस्रावपि 
आत्मनः भिन्नभिन्नाः अवस्थाः भेदश्च अज्ञानजनितैव इति प्रतिपादितम्‌ वटवृक्षस्य 
दृष्टान्तेन । 


बीजं चैकं यथा भिन्नं प्राणस्वप्रादिभिस्तथा। 
स्वप्रजाग्रच्छशरीरेषु तद्वज्ञात्मा जलेन्दुवत्‌। | 


नामरूपात्मना आत्मनि कल्पितं बहुत्वं परमार्थतः मिथ्यैव भवति। 
आत्मनः याथात्म्यज्ञानेन कल्पितबहुत्वस्य बाधः जायते। अद्वितीयत्वञ्च प्रकाश्यते | 


एकैव आत्मा यदा मायाबीजे आज्ञाने प्रतिबिम्बित: भवति तदा सः 
बहु भिः रूपैः अवस्थाभिश्च अवभासते एतत्‌ समर्थ नाय 
जलगतसूर्यप्रतिबिम्बमुदाहरन्ति आचार्याः - 


तदैवेकं त्रिधा ज्ञेयं मायाबीजं पुनः क्रमात्‌। 
मायाविद्यादिकारोऽपि बहुधैको जलार्कवत्‌।।°` 


इत्येवंरूपेण शंकराचार्याः श्रुतिसम्मतं ब्रह्मणः अद्वितीयत्वं प्रतिपादयन्ति । 

ब्रह्मण: तटस्थलक्षणम्‌ 


वेदान्ते ब्रह्मण: द्विविधं लक्षणं प्रतिपाद्यते। १) स्वरूपलक्षणं तथा, २) 
तटस्थलक्षणम्‌ इति। इदञ्च तटस्थलक्षणं व्यावहारिकटष्ट्या स्वीक्रियते । 
तटस्थलक्षणं व्याचिख्यासवः धर्मराजाध्वरीन्द्राचार्याः तल्लक्षणमेवमाहुः 
यावल्कक्ष्यकालमनवस्थितत्वे सति यद्‌ व्यावर्तकं तत्‌ तटस्थलक्षणम्‌** इति | 
तदुदाहरणं तु गन्धवत्त्वं पृथिवीलक्षणम्‌। अत्र गन्धवत्त्वं यत्‌ पृथिव्याः लक्षणं 
प्रतिपादितं तत्‌ तटस्थलक्षणम्‌। कस्मादिति चेत्‌। महाप्रलये परमाणुषु उत्पत्तिकाले 
घटादिषु च गन्धाभावात्‌। एवञ्च गन्धवत्वस्य यावल्लक्ष्य अनवस्थितत्वमेव 
वर्तते। अतः गन्धवत्त्वं पृथिव्याः तटस्थलक्षणम्‌। एवमेव ब्रह्मणोऽपि 
जगञ्जन्मस्थितिलयकारणत्वम्‌ इति तटस्थलक्षणं प्रतिपाद्यते। स्वयं शङ्काराचार्याः 
सोदाहरणं तल्लक्षणं प्रतिपादयामासुः। तत्र उदाहरणं तु इत्थं वर्तते - कश्चित्‌ 
ब्राह्मणः कस्यचित्‌ अप्रियनरेशस्याभिनयमुन्नाटयन्‌ रङ्गमञ्चेऽवतीर्णः यत्र सः 
रिपुदलं विजित्य विजयवैजयन्तीमुद्धुनोति, प्रजानुरञ्जनं च बहुशः आचरति 
किम्‌ एतावता स्वरूपनिर्णयवेलायामात्मानं सः अप्रियत्वेन अवगमयति। नैव 
सः तथा अवगमयति। अवसिते नाटके सः स्वीयं बाह्यं रूपमेव आवेदयति। 
क्षत्रियनरेशाभिनिवेशस्तु तस्य तटस्थलक्षणं भवति। एवमेव मायोपाधिसंसगण 
ब्रह्मणः जगञ्जन्मादिकारणत्वं भवति। इदमेव ब्रह्मणः तटस्थलक्षणम्‌। ब्रह्मसूत्रेषु 
द्वितीयेन जन्माद्यस्य यतः** इत्येनेन सूत्रेण ब्रह्मणः जन्मादिकारणत्वमेव प्रादर्शि I 
इत्थं भगवती श्रुतिरपि ब्रह्मणः जन्मादिकारणत्वमुपोद्‌बलयति - यतो वा 
इमानि भूतानि जायन्ते। येन जातेन जीवन्ति। यत्प्रयन्त्यभिसंविशन्तीति 
तद्ब्रह्मेति विजिज्ञासस्व ।* 


एवञ्च यस्मात्‌ इदं जगत्‌ जायते यत्र च स्थीयते अन्ते यस्मिंश्च लीयते 
तत्‌ ब्रह्म इति सिद्धम्‌। 


CC-0. Kavikulguru Kalidas Sanskrit University Ramtek Collection 


16 


भगवत्पादैः आकाशादिप्रपञ्चस्य कार्यस्यास्य कारणं परमेव ब्रह्म इति 
निरणायि। चैतन्यं ब्रह्म स्वप्रधानतया निमित्तं स्वोपाधिप्रधानतया उपादानं च 
इति” प्रतिपाद्य अद्वेताचार्ये: सदानन्दाचायै: प्रपञ्चं प्रति ब्रह्मणः द्विविधं कारणत्वं 
प्रादशि। जगत्कारणं ब्रह्म केवलं लीलामात्रेणेव जगत्‌ सृजति। तस्य लीलैवेयमिति 
लोकवत्तु लीलाकैवल्यम्‌*“ इत्यनेन सूत्रेण ज्ञायते। ब्रह्मणः जगत्कारणत्वं 
शङ्करभगवत्पादाः अभ्युपगमवादं पुरस्कृत्य प्रतिष्ठापयन्ति। अत्यन्तविचित्रा- 
ऽचिन्त्यरचनारुपस्यास्य परिदृश्यमानस्य विश्वस्य कारणरूपेण केनचित्‌ शक्तिमता 
बुद्धिमता च भाव्यम्‌। ताऱृशस्तु सर्वज्ञः सर्वशक्तिमान्‌ ईश्वरो भवति। तस्मात्‌ 
ब्रह्म जगत्कारणम्‌। जगत्यस्मिन्‌ यत्किञ्चित्‌ कार्यं कर्तु साधयितुं च इच्छायाः 
ज्ञानस्य शक्तेश्च अपेक्षा भवति। इदञ्च त्रितयं ब्रह्मणि संगच्छते तस्मात्‌ ब्रह्म 
जगत्कारणम्‌। श्रुतिरपि अर्थममुं प्रकटयति - तदैक्षत बहु स्यां प्रजायेय* 
इत्यनेन ईक्षितृत्वं समर्थ्यते | यः सर्वज्ञः सर्ववित्‌ यस्य ज्ञानमयं तपः तस्मादेतत्‌ 
ब्रह्म नाम रुपमन्नं च जायते ।“ इति तस्यैव ब्रह्मणः सृष्टिकर्तृत्वमपि प्रतिपाद्यते। 

एवञ्च अस्य जगतः जन्मस्थितिलयकारणं asada भवति इति 
अद्वैतसिद्धान्तः | 
ब्रह्मणः जगत्कारणत्वम्‌ 


परिदृश्यमानस्य जगतः कारणं ब्रह्मैव | तस्मादेव ब्रह्म जगतः कारणं 
प्रकृतिश्चेति स्थितम्‌€ इति भाष्यकारेण आकाशादिकारणानामपि कारणत्वेन 
ब्रह्म प्रदशितम्‌। इदं च ब्रह्म सकलप्रपञ्चस्य समग्रस्य च पदार्थजातस्य कारणं 
भवति किन्तु तस्य ब्रह्मणः न किञ्चित्‌ कारणं विद्यते। सत्कारणं करणाधिपाधिपः 
न चास्य कश्चिज्जनिता न चाधिप: ।“ इति श्रुतेः। उपनिषत्सु ब्रह्म जगतः 
निमित्तोपादानत्वेन उपलभ्यते तद्यथा - यथोर्णनाभिः सृजते vat च यथा 

पृथिव्यामोषधयः सम्भवन्ति यथा सतः पुरुषात्केशलोमानि तथा क्षरात्‌ सम्भवतीह 
विश्वम्‌€ अनया श्रुत्या अभिन्ननिमित्तोपादानत्वमभिधीयते। तैत्तिरीयोपनिषत्‌ 
प्रतिपादयति यत्‌ इदं सर्वं जगत्‌ GET सैव परमात्मा तस्य अन्तः प्रविशतीति 
तत्सृष्ट्वा तदेवानुप्राविशत्‌“ इति। तथैव परमात्मा न केवलं प्रपञ्चं सृजति 
अपि तु प्रपञ्चेऽस्मिन्‌ चतुविधसूक्ष्मस्थूलशरीराणि सृष्टा मनुष्येभ्यः वेदादिज्ञानं 
प्रददाति इति वर्णयति। 

एवञ्च जगदुत्पत्तिस्थितिलयकारणत्वं ब्रह्मणः तटस्थलक्षणं भवति। 
ua श्रृतिसहस्रेभ्यः सिद्धं भवति। 

अत्र यतो वा इमानि भूतानि जायन्ते.......“ इति श्रुत्या 
जगजञ्जन्मस्थितिलय-कारणत्चं यल्लक्षणं प्रतिपाद्यते तत्र जगञ्जन्मकारणं, 
जगत्स्थितिकारणं, जगल्लयकारणं च इति जगजन्मस्थितिलयेषु एकैकस्यापि 
कारणस्य ब्रह्मव्यागामित्वात्‌ एकैकमपि लक्षणं भवितुमर्हिति। यतो हि एतेषां 
त्रयाणामपि परस्परसापेक्षता नास्ति। तस्मादेव अत्ता चराचरग्रहणात्‌*` इति 
अधिकरणे सर्वप्रपञ्चसंहतृत्वादिकं प्रत्येकं ब्रह्मलिङ्गतया उपन्यस्तमिति 
कौमुदीकाराणामाशयः। 

अन्येषामाचार्याणां तु अयमस्ति आशयः - जन्मकारणत्वस्य 
स्थितिकारणत्वस्य च निमित्तकारणसाधारण्यात्‌ उपादानत्वप्रत्यायनाय प्रपञ्चस्य 
ब्रह्मणि लयो दर्शितः | अस्तु ब्रह्म जगदुपादानं तञ्जन्मनि घटजन्मनि कुलालवत्‌ 
तत्स्थितो राज्यस्थेप्नि राजवञ्च उपादानात्‌ अन्यदेव निमित्तं भविष्यति इति 
शङ्काव्यवच्छेदाय तस्यैव जगञ्जन्मजीवननियामकत्वमुक्तम्‌। तथा चैकमेवेदं 
लक्षणमिदमभिन्ननिमित्तोपादानतया अद्वितीयं ब्रह्म उपलक्षयति इति ang: 
इत्येवंरूपेण जगत्कारणत्वं विविच्यते। 

जगत्कारणस्य ईश्वरस्य å प्रकृती स्तः, परा चैव अपरा च। तत्र परा 
सकलप्राणिनामन्तःकरणेषु स्थिता क्षेत्रज्ञरूपा शुद्धप्रकृतिः। तथा अपरा नाम 
संसारब्रह्मरूपा पृथिव्यादि तथा अन्तःकरणचतुष्टयरूपा अशुद्धा प्रकृतिः | अत्र 
परा प्रकृतिः ईश्वरात्मिका शुद्धस्वरूपिणी। अपरा प्रकृतिः त्रिगुणात्मिका अशुद्धा 
इति। आभ्यां द्वाभ्यां प्रकृतिभ्यां भुक्तत्त्वमेव ईश्वरस्य ईश्वरत्वम्‌। एताभ्यामेव 
प्रकृतिः, द्वयाभ्यां ईश्वरः जगदुत्पत्तिस्थितिलयकारणं भवति। संसारकारणतां 
निर्दिशन्‌ भगवान्‌ श्रीकृष्णोऽपि गीताशास्रे ईश्वरस्य त्रिगुणात्मिकां मायां 
जगद्योनित्वेन अभिवर्ण्य तामेव मायां महद्ब्रह्म नाम्रा सङ्गिरते। तत एव 
सकलजगदुत्पत्तिश्च भवति इति प्रतिपादयामास। 


मम योनिर्महद्‌ ब्रह्म तस्मिन्‌ गर्भ दधाम्यहम्‌। 
संभवः सर्वभूतानां ततो भवति भारत। !“ 


स्वप्रधानतया ईश्वरस्य जगदुपादानत्वस्वीकारे जगतः सत्यत्वं स्वीकार्यं 
भवति। यतः नित्यस्य ईश्वरस्य उपादानत्वस्वीकारे तत्कार्यस्यापि नित्यत्वमेवा- 
पतति। तेन संसारस्य नित्यत्वप्राप्तिः स्याद्‌। अथवा विकारि प्रपंचस्य कारणत्वात्‌ 
ईश्वरस्य विकार्यत्वं तेन च अनित्यत्वमेव आपद्येत। अतः दोषममुं परिहतुं 
ब्रह्मणः स्वोपाधिप्रधानतया उपादानकारणं तथा स्वप्रधानतया निमित्तकारणं 
चेति स्वीक्रियते। सिद्धान्तलेशसंग्रहे अप्पय्यदीक्षिताः सन्दर्भेऽस्मिन्‌ लिखन्ति | 

प्रपञ्चे उभयोरपि मायाब्रह्मणोरुपादानत्वं तत्र च परिणामितया मायया 
उपादानत्वम्‌ अधिष्ठानतया च ब्रह्मणः STRATA | 


ब्रह्मणः अभिन्ननिमित्तोपादानत्वम्‌ 


नामरूपाभ्यां व्याकृतस्यास्य कार्यरूपस्य जगतः कारणं ब्रह्मैव 
इत्यद्वेतिनामाघोषः। आरोपितमिदं जगत्‌ ब्रह्मण्येव आस्ते इति अद्वैतमतम्‌। 
अत्र आकाङ्क्षेयं जायते - अद्वैतिन: केन रूपेण ब्रह्मणि जगत्कारणत्वमामनन्ति। 

मुख्यतः निमित्तमुपादनं चोभयरूपं कारणमपेक्षते | यथा घटस्य कार्यरुपस्य मृद्‌ 
उपादानकारणं, कुलालश्च निमित्तकारणं भवति तद्वत्‌ कार्यभूतस्यास्य जगतः 
ब्रह्म कीदृशं कारणं स्यात्‌। अस्यां जिज्ञासायां सत्यां जन्माद्यस्य यतः“ इति 
सूत्रं संदर्भ्य विद्यारण्यमुनिना अद्वैतमतानुसारं ब्रह्मणः अभिन्ननिमित्तोपादानत्वं 
समर्थितम्‌। एवञ्च शाङ्करवेदान्ते ब्रह्मणः अभिन्ननिमित्तोपादानत्वं समर्थितम्‌। 
शाङ्करवेदान्ते ब्रह्मणः अभिन्ननिमित्तो-पादानत्वं श्रुतिस्मृतिन्यायबलेन समर्थ्यते | 


ब्रह्मणः अभिन्ननिमित्तोपादानत्वं बादरायणाचार्यस्यापि अभिमतमेवासीत्‌। 
अत एव ब्रह्मस्वरूपप्रतिपिपादयिषया रचितेषु पञ्चपञ्चाशताधिकपञ्चब्रह्मसूत्रेषु 
तदधीनत्वादर्थवत्‌*`, आत्मकृतेः परिणामात्‌, अत्ता चराचरग्रहणात्‌*`, न 
विलक्षणत्वात्‌ अस्य तथात्वं च शब्दात्‌, भावे चोपलब्धेः, युक्तेः 
शब्दान्तराञ्च'” इति नैकैः सूत्रैः ब्रह्मणः उभयकारणता प्रतिपादिता। भगवत्पादैरपि 
ब्रह्मसूत्रभाष्ये सांख्यादिपरिकल्पितं प्रधानकारणादिवादं श्रुतिमततर्कानुसन्धानेन 
निरस्य सप्रमाणं सूत्रकारसम्मतं ब्रह्मणः अभिन्ननिमित्तोपादानत्वं समर्थितम्‌। 


शारीरकभाष्ये आनुमानिकाधिकरणे आचार्यैः ब्रह्मणः उभयकारणता 
प्रत्यपादि। त्रिगुणात्मिका जगदुपादानभूता माया ब्रह्मणः शक्तिः कथ्यते। एवञ्च 
इमां मायां जगतः बीजशक्तित्वेन अनुसन्धाय आचार्याः व्याख्यान्ति यदि वयं 
स्वतन्त्रां कांचित्प्रागवस्थां जगतः कारणत्वेनाभ्युपगच्छेम प्रसञ्जयेम तदा 
प्रधानकारणवादम्‌। परमेश्वराधीना त्वियमस्माभिः प्रागवस्था जगतोऽ - भ्युपगम्यते 
न स्वतन्त्रा। सा चावश्याभ्युपगन्तव्या।* 

एवं तहि अविद्यैव जगद्बीजं भवतु इति शङ्का मा भूत्‌ तस्मात्‌ 
भामतीकारा लिखन्ति - न ह्यचेतनं चेतनानधिष्ठितं कार्याय पर्याप्तमिति स्वकायं 
कर्तुं परमेश्वरं निमित्ततयोपादानतया वाश्रीयते °° 

एवञ्च ब्रह्मैव स्वप्रधानतया निमित्तं स्वोपाधिप्रधानतया उपादानं च 
भवति। ब्रह्मणः अभिन्ननिमित्तोपादानत्वं श्रुतिरपि वर्णयति। 


यथोर्णनाभिः सृजते'“ यथा लूतानामकः कीटविशेषः तन्तून्‌ स्वयमेव 
सृजति। सृष्टान्‌ च तन्तून्‌ पुनः सैव प्रतिगृह्णति। तद्वदेव नामरूपात्मकमिदं 
जगत्‌ ब्रह्म स्वयमेव सृजति । प्रलयकाले च सम्पूर्णं जगत्‌ तत्रैव ब्रह्मणि अन्तर्भवति I 
अनेनैव दृष्टान्तेन ब्रह्मणः जगत्प्रति निमित्तमुपादानं च उभयकारणत्वं समर्थ्यते | 
मायायाः आवरणविक्षेपशक्तिभ्यां युक्तं सत्‌ ब्रह्म स्वप्रधानतया निमित्तं तथा 
स्वोपाधिप्रधानतया उपादानं च भवति। 


ब्रह्मसूत्रेषु प्रकृत्यधिकरणे प्रकृतिश्च प्रतिज्ञादष्टान्तानुपरोधात्‌'* इति 
सूत्रं निरूपयन्तः आचार्याः ब्रह्मणः अभिन्ननिमित्तोपादानत्वं प्रकटयन्ति | 
अधिकरणेऽस्मिन्‌ जगत्कारणत्वप्रतिपादिकानि सर्वाणि श्रुतिवाक्यानि विषयत्वेन 
स्वीकृत्य तत्र संशयः उपस्थाप्यते अस्य जगतः ब्रह्म निमित्तकारणमेव उत 
उपादानकारणमपि इति। तत्र पूर्वपक्षिणः कुलालवत्‌ ईक्षापूर्वकं ब्रह्मणः कर्तृत्वं 
विद्यते तस्मात्‌ यथा घटं प्रति कुलालः निमित्तकारणं ब्रह्मापि जगतः निमित्तकारणमेव 
नोपादानकारणमित्येवं प्राप्ते शङ्कराचार्या स्वमतमुपस्थापयन्ति I 

एवं प्राप्ते ब्रूमः - प्रकृतिश्च उपादानकारणं च ब्रह्माभ्युपगन्तव्यं 
निमित्तकारणं च। न केवलं निमित्तकारणमेव। कस्मात्‌ प्रतिज्ञादृष्टान्तानुपरोधात्‌। 
एवं प्रतिज्ञाद्ष्टान्तौ श्रौतो नोपरुध्येते 1" अत्र येनाश्रुतं श्रृते भवति'” इत्येकविज्ञानेन 
सर्वविज्ञानप्रतिज्ञा। यथा सौम्यैकेन मृत्पिण्डेन सर्व मृण्मयं विज्ञातं स्याद्‌ 
वाचारम्भणं विकारो नामधेयं मृत्तिकेत्येव सत्यम्‌' तस्मात्‌ ब्रह्म उभयकारणं 
भवति | तस्मादधिष्ठात्रन्तराभावादात्मनः कर्तृत्वमुपादाननन्तराभावाच्चा प्रकृतित्वम्‌ 
तथैवाग्रे अभिध्योपदेशाञ्च'”२ इति सूत्रेण ब्रह्मणः कर्तृत्वप्रकृतित्वे गमयति। 

सोऽकामयत बहु स्यां प्रजायेय'“* इति तदैक्षत्‌ बहु स्यां प्रजायेय'”* इति च। 
तत्राभिध्यानपूर्विकायाः स्वातन्त््प्रवृत्तेः कर्तेति गम्यते | बहुस्यामिति प्रत्यगात्म- 
विषयत्वाहुभवनाभिध्यानस्य प्रकृतिरित्यपि गम्यते। एवंरूपेण प्रतिज्ञादृष्टान्ता- 
नुपरोधात्‌ ब्रह्मणः अभिन्ननिमित्तोपादानत्वं प्रतिपाद्यते | 
ब्रह्मणः द्विविधं रूपम्‌ 

एकमेवाद्वितीयं ब्रह्म, एको देवः सर्वभूतेषु गूढः१०० इति वेदान्तेषु 
वर्णितं एकमेवाद्वितीयं निर्गुणं ब्रह्म सगुणनिर्गुणभेदेन द्वैविध्यमाप्रोति। तत्र 
पारमाथिकटष्ट्या ब्रह्मणः निर्गुणत्वमाद्रियते। एवं इदमेव निर्गुणमद्वितीयं ब्रह्म 
व्यावहारिकदृष्ट्या मायया सहितं सत्‌ सगुणत्वं भजते। अद्वैतवेदान्ते द्रिविधरूपं 
ब्रह्म अवगम्यते एकं नामरूपविकारभेदोपाधिविशिष्टमपरं सर्वोपाधिविवर्जितम्‌ 
इति। एवंरूपेण ब्रह्मद्वैविध्यस्वीकारे एव सगुणनिर्गुणत्वप्रतिपादिकश्रुतिसमन्वयः। 
अन्यथा ब्रह्मनिर्गुणत्वप्रतिपादकश्रुतेः ब्रह्मसगुणत्वप्रतिपादकश्रुतेश्च परस्परविरोधः 
स्यादेव। तस्मादेव श्रुत्यर्थरक्षणाय भगवत्पादैः द्वैविध्यं ब्रह्मणः स्वीक्रियेत । 


निर्गुणं ब्रह्म 
परब्रह्मणः निर्गुणत्वं श्रुतयः एककण्ठ्येनोपस्थापयन्ति - 
स पर्यगाच्छुक्रमकायमव्रणमस्त्राविरं शुद्धमपापविद्धम्‌।'“ 


अशब्दमस्पर्शमरूपमव्ययं तथाऽऽरसं नित्यमगन्धवञ्च यत्‌। 
अनाद्यनन्तं महतः परं ध्रुवं निचाय्य तन्मृत्युमुखात्प्रमुच्यते । 19 


यत्तदद्रेश्यमग्राह्ममगोत्रमवर्णमचक्षुः त्रं तदपाणिपादं | 
नित्यं विभु सर्वगतं सुसूक्ष्मं तदव्ययं यद्भूतयोनि परिपश्यन्ति धीराः 119 


अस्थूलमनण्वहस्वमदीर्घम्‌।' 

असङ्गो ह्ययं पुरुष: 1 
निष्कलं निष्क्रियं शान्तं निरवद्यं निरञ्जनम्‌।९२ 


एवंरूपेण नैकाः श्रुतयः ब्रह्मणः निर्गुणत्वं समर्थयन्ति। इत्येताहृशं 
निर्गुणं रूपं मनसि निधायैव भगवत्पादाः व्याख्यान्ति। 

रूपाद्याकाररहितमेव ब्रह्म अवधार्यते न रूपादिमत्‌। शंकराचार्याः 
ब्रह्मणः पारमार्थिकस्वरूपेण निर्गुणत्वमेव इति स्पष्टं निरूपयामासुः | गीताभाष्येऽपि 
निर्गुणमेव ब्रह्मतत्त्वं वर्तते न तद्‌ गुणमिति व्याख्यान्ति। न तु ब्रह्म गुणशब्देनोच्यते 
निर्गुणत्वात्‌। इति ।४ यतो वाचो निवर्तन्ते अप्राप्य मनसा av 1 श्रुतिरपि 
ब्रह्मणः अवाङ्मनसगोचरत्वं प्रतिपाद्य निर्गुणत्वमेव समर्थयति। छान्दोग्योपनिषदि 
अशरीरं वाव सन्तं न प्रियाप्रिये संस्पृशतः५ इति श्रृतिरपि तस्यैव ब्रह्मणः 
अशरीरत्वं प्रतिपाद्य निर्गुणत्वमेव वर्णयति। 

तथैव नेह नानास्ति किञ्चन'०, नेति नेतिः इत्याद्याः श्रुतयः ब्रह्मणि 
सर्वमपि निषेध्य निषेधमुखेन निर्गुणत्वमेव प्रतिपादयन्ति। 

ब्रह्मणि न कस्यापि धर्मस्य सद्धावो वर्तते इति भगवत्पादैः बृहदारण्यके 
उद्घोषितम्‌ - ब्रह्मणि नामरूपधर्मभेदजातिगुणादयो विशेषाः न aR 
भगवत्पादाचार्याः स्वयं मन्यन्ते यत्‌ जातिगुणव्यक्तथादि प्रवृत्तिनिमित्तमादायैव 
शब्दस्याथे प्रवृत्तिः जायते । ब्रह्मणि जात्याभावेन तस्य, तद्‌, इदमादिना सङ्केतो 
ग्रहीतुमशक्यः। उपदेशसाहस्रावपि उच्यते - 


जातिकर्मादिमत्वादिः तस्मिन्‌ शब्दस्त्वहंकृतिः। 
न कश्चित्‌ वर्तते शब्दः तदभावात्‌ स्व आत्मनि। ।? 


परमार्थतः ब्रह्मणः नीरूपत्वमेन वर्तते अत एव न तत्‌ 
प्रतयक्षप्रमाणगोचरम्‌। रुपाद्याभावाद्धि नायमर्थः प्रत्यक्षरूपस्य गोचरः | 

विवेकचूडामणावपि शङ्कराचार्याः ब्रह्मणः निर्गुणत्वं प्रतिपादयन्ति - 


निरस्तमायाकृतसर्वभेदं नित्यं ध्रुवं निष्फलमप्रमेयम्‌। 
अरूपमव्यक्तमनाख्यमव्ययं ज्योतिस्स्वयं किञ्जिदिवं चकास्ति । ।'* 


ज्ञातृज्ञानज्ञेयशून्यमनन्तं निर्विकल्पकम्‌। 
केवलाखण्डचिन्मात्रं परं तत्त्वं विदुर्बुधाः 119 


एकमेव निर्गुणं ब्रह्म सर्वभूतेषु स्थितं वर्तते सर्वव्यापकसर्वात्मानं तत्‌ 
तत्त्वमेव निर्गुणं ब्रह्म इति उच्यते। एको देवः सर्वभूतेषु गूढः सर्वव्यापि 
सर्वभूतान्तरात्मा। कर्माध्यक्षः सर्वभूताधिवासः साक्षी चेता केवलो निर्गुणएच' 
एवंरूपेण श्रुतिषु प्रतिपादितं ब्रह्मणः निर्गुणत्वं शङ्कराचायै: अङ्गीक्रियते । 
सगुणं ब्रह्म 


परमार्थतः यद्यपि ब्रह्म निर्गुणं निराकारं तथापि इदमेव निर्गुणं ब्रह्म 
व्याबहारिकदृष्ट्या सगुणत्वं भजते । त्रिगुणात्मिकया मायया उपहितं सत्‌ निर्गुणं 
ब्रह्म सगुणमिव अवभासते। तदेव मायोपाधिकं सगुणं ब्रह्म, ईश्वरपदेन व्यवहियते। 


सर्वोपाधिविवर्जिते निर्गुणे ब्रह्मणि जगत्कारणत्वं नैव समन्वेति। यतः 
न तस्य कार्य करणं च विद्यते'९* इति श्रुतिः तस्य कार्यकारणभावराहित्यमेव 
बोधयति। अतः शुद्धस्य ब्रह्मणः जगत्कारणत्वस्वीकारे श्रुतिविरोधः जायते I 
तथैव अन्यत्र निष्कलं निष्क्रियं शान्तं निरवद्यं fra इति श्रुति: तस्य 
निष्क्रियत्वं बोधयति। एवञ्च निष्क्रियस्य ब्रह्मणः सृष्टिक्रिया तु सर्वथा असम्भवैव। 
एवंरूपेण निर्गुणस्य ब्रह्मणः स्वीकारे तस्य जगञ्जन्मादिकारणत्वं वक्तुमशक्यम्‌। 
तस्मादेव हेतोः तस्यैव ब्रह्मणः जगञ्जन्मादिकारणत्वं प्रतिपादयितुं सगृणं मायोपाधिकं 
ब्रह्म स्वीकरणीयमेव। मायया विना केवलस्य ब्रह्मणः जगत्सृष्ट्त्वं न सम्भवति | 
एवञ्च जगञ्जन्मादिकारणत्वं ब्रह्मणि समन्वेतुं ब्रह्मणः सगुणत्वं स्वीकार्यमेव 
भवति। 

अमुमर्थम्‌ उल्लिखन्ति भाष्ये - 


तदेवमविद्यात्मकोपाधिपरिच्छेदापेक्षत्वमेवेश्वरत्वं सर्वज्ञत्वं सर्वशक्तित्वं 
च न परमार्थतो विद्ययापास्तसर्वापाधिस्वरूपे आत्मनि ईशित्रीशितव्य- 
सर्वज्ञत्वादिव्यवहारो उपपद्यते।** ब्रह्मणः सगुणत्वस्वीकारे इतोऽपि कारणमेकं 
वर्तते। समेषामपि जीवानां सुखस्वरूपः मोक्ष एव परमं प्रयोजनम्‌। स च मोक्षः 
ब्रह्मज्ञानात्‌ इति ब्रह्मज्ञानमनिवार्यम्‌। तच्च दुर्ग पथस्तत कवयो वदन्ति'* इति 
्रुत्यनुसारं कठिनतमम्‌। जीवाश्च अधिकारभेदेन भिद्यन्ते। न समेषामेव जीवनां 
निर्गुणे ब्रह्मणि स्थितिः शक्या। तत्काठिन्यं क्लिश्नाति मुमुक्षुन्‌ इति स्वयं सगुणं 
ब्रह्म श्रीकृष्णाचार्यः गीतायामुवाच - 


क्रेशोऽधिकतरस्तेषामव्यक्तासक्तचेतसाम्‌ 
अव्यक्ता हि गतिर्दुखं देहवद्भिरवाप्यते।।'* 


अव्यक्ते निर्गुणे ब्रह्मणि चित्तस्थैर्यं अत्यन्तं क्लेशाय भवति इति 
निर्गुणब्रह्मध्यानस्य काठिन्यमाह। यदि नाम निर्गुणे ब्रह्मणि विदुषामेवेयमवस्था 
किमु वक्तव्यं पुनः अविदुषां मन्दानाञ्च। तस्मादेव हेतोः सकललोककल्याणाय 
मन्दबुद्धीन्‌ समुपदेष्टुं सगुणं ब्रह्म कल्प्यते। एवं च सामान्याः ज्ञानमार्ग- अशक्ताः 
सगुण ब्रह्म उपासनेन मोक्षं साधयन्ति। अतः निर्गुणस्य ब्रह्मणः उपासनार्थं 
सगुणत्वमङ्गाकरणीयमेव। 

यद्यपि विद्यारण्यमुनिभिः पञ्चदश्यां शुद्धं ब्रह्मापि उपास्यमेवेत्युक्तम्‌। 
तथापि भाष्यकारमते स्वतः प्रकाशस्य शुद्धब्रह्मण: तदेव ब्रह्म त्वं विद्धि नेदं 
यदिदमुपासते'`* इति वारं वारमुपास्यतानिराकरणात्‌ तात्पर्यतः न शुद्धमुपास्यं 
FAT | अत एव सगुणत्वधिया ओंकारा-लम्बनोपदेशो मध्यमाधिकारिणाम्‌। 
अन्यत्रापि प्रतिपाद्यते शंकराचाय: - स्वमहिमप्रतिष्ठितस्यापि आधारविशेषोपदेशः 

उपासनार्था भविष्यति सर्वगतत्वात्‌ ब्रह्मणो व्योमवत्‌ सर्वान्तरत्वोपपत्ते: 18 एवंरूपेण 
परमार्थतः निर्गुणस्य ब्रह्मणः औपाधिकं सगुणत्वं कल्पनं न विरुद्धयते । 

एवंरूपेण ब्रह्मणः सगुणनिर्गुणभेदस्वरूपं शास्त्रसम्मतं ्रौतमेव वर्तते 
इति दृष्टान्तेन टढयन्ति - निर्गुणमपि सद्‌ ब्रह्म नामरूपगुणैः सगुणमुपासनार्थं 
तत्र तत्रोपदिश्यते इति एतदपि उक्तमेव। सर्वगतस्यापि ब्रह्मणः उपलब्ध्यर्थं 
स्थानविशेषो न विरुध्यते शालग्राम इव विष्णो: ।*** यथा शालि्रामे विष्णुत्वकल्पना 
क्रियते तथैव सगुणेऽपि ब्रह्मकल्पनमुपासनार्थं क्रियते | मधुसूदनसरस्वत्याचार्याः 
भगवत्पादवचनं टढयन्ति। सिद्धान्तबिन्दौ - 


चिन्मयस्याद्वितीयस्य निष्कलस्याशरीरिणः। 
उपासकानां कार्यार्थ ब्रह्मणो रूपकल्पना। ।१२२ 


एवञ्च निर्गुणं ब्रह्मः सर्वैरपि ज्ञातुमशक्यत्चात्‌, तदुपासनार्थं 
सगुणब्रह्मकल्पना शास्रेषु क्रियते। 

तत्सगुणतत्त्वमालम्ब्य जना Fer fart: भवन्ति। एवंरूपेण उपासनार्थं 
सगुणं ब्रह्म, ज्ञेयत्वेन च निर्गुणं ब्रह्म वेदान्तेषु उपदिश्यते | व्याख्यान्ति चाचार्याः 
एकमपि ब्रह्मापेक्षितोपाधिसम्बन्धं निरस्तोपाधिसम्बन्धं च उपास्यत्वेन, ज्ञेयत्वेन 
च वेदान्तेषूपदिश्यते | 

इत्येवंरूपेण निर्गुणमपि ब्रह्म जगत्कारणत्वप्रतिपादनाय, उपासनार्थञ्च 
शास्रेषु सगुणत्वेनोपदिश्यते। निर्गुणमपि सद्ब्रह्म नामरूपगतैर्गुणैः सगुणमुपासनार्थं 
तत्र तत्रोपदिश्यते। वेदान्तकल्पतरौ ब्रह्मणः सगुणत्वं किमपेक्ष्य भवति इति 
प्रतिपाद्यते - 


निर्विशेषं परं ब्रह्म साक्षात्कर्तुमनीश्वराः। 
ये मन्दास्तेऽ नुकम्प्यन्ते सविशेषनिरूपणैः | 

सगुणोपासनेन निर्गुणब्रह्मावाप्तिरपि इति संसूच्यते। 


वशीकृते मनस्येषां सगुणब्रह्मशीलनात्‌। 
तदेवाविर्भवेत्‌ साक्षादपेतोपाधिकल्पनम्‌। 1 


ब्रह्मणः विवर्तोपादानत्वम्‌ 


अद्वैतवेदान्तिन: सत्कार्यवादमङ्गीकुर्वन्ति। किन्तु यथा सांख्याः 
सत्कार्यवादिनः कार्यं कारणस्य परिणाम इति आमनन्ति न तथा वेदान्तिनः 
सांख्योक्तकार्यकारणयोः परिणामवादम-ङ्गीकुर्वन्ति। अपि तु अद्रैतिनः परिणामवादं 
निरस्य श्रुतिसम्मतेन तर्कबलेन विवर्तवादमुपस्थापयन्ति। यतो वा इमानि 
भूतानि जायन्ते इति श्रृत्या तथा जन्माद्यस्य Se: सूत्रेण जगञ्जन्मस्थितिलयकारणं 
ब्रह्मैव इति निरूप्य इदमेकमेव लक्षणं अभिन्ननिमित्तोपादानतया अद्वितीयं ब्रह्म 
उपलक्षयति इति अद्वैतिनां सिद्धान्तः | 

अत्र ब्रह्मणः उपादानत्वं न परमाणूनाम्‌ इव आरम्भकत्वरूपम्‌ अपि 
तु अविद्यया वियदादिप्रपञ्चरूपेण विवर्तमानरूपं भवति इति। एवञ्च अद्वैतमते 
कार्य न कारणस्य परिणामः किन्तु विवर्त एव। तत्र विवर्तपरिणामयोः कः भेदः 
स्यादित्यपेक्षायामुच्यते वेदान्तपरिभाषायाम्‌- 


परिणामो नाम उपादानसमसत्ताक कार्यापत्तिः, विवर्तो नाम 
उपादानविषमसत्ताककार्यापत्तिः 1 इति | 


अद्वैतिभिः सत्तात्रैविध्यं स्वीक्रियते - 
१) पारमार्थिको सत्ता - इयं सत्ता अद्वितीयस्य ब्रह्मणः भवति। 


२) व्यावहारिको सत्ता - इयं चराचरात्मकस्य प्रपञ्चस्य सत्ता भवति। यथा 
घटादे: | 

३) प्रतिभासिकी सत्ता - सत्तेयं प्रपञ्चे has प्रतिभासमानानां पदार्थानां भवति। 
यथा शुक्तिरजतस्य, परिणामो नाम उपादनसमसत्ताककार्यापत्ति:। यथा घटो 
मृत्परिणामः। अत्र उपादानभूतायाः मृदः सत्ता व्यावहारिकसत्ता। तत्कार्यस्य 


घटस्य सत्ता अपि व्यावहारिकी Wa | अतः उभयोः समसत्ताकत्वात्‌ मृत्परिणामत्वं 
घटे भवितुमर्हति | 


उपादानविषमसत्ताककार्यापत्तिः विवर्तः 1 यथा शुक्तिरजतम्‌। शुक्तिः 
उपादानत्वेन अभिमतं वस्तु भवति। शुक्तेः सत्ता व्यावहारिकसत्ता। तत्र शुक्तौ 
भ्रमात्‌ भासमानं रजतं कार्यत्वेन अभिमतं वस्तु। तस्य भ्रमात्‌ भासमानस्य 
सत्ता प्रतिभासिकसत्ता। एतयोः शुक्तिरजतयोः सत्तावैषम्यात्‌ शुक्तेः विवर्तकार्यं 
रजतम्‌ इति। 

एवंरीत्या ब्रह्मजगतोः पश्यामश्चेत्‌ ब्रह्मविवर्तः प्रपञ्चः भवति। ब्रह्मणः 
सत्ता पारमार्थिकसत्ता। तस्मिन्‌ ब्रह्मणि भ्रमात्‌ भासमानं ब्रह्मकार्य जगत्‌ भवति। 
जगतः सत्ता तु व्यावहारिकसत्ता। एवञ्च ब्रह्मनगतोः विषमसत्ताकत्वात्‌ जगतः 
ब्रह्मकार्यत्वेन अभिमतत्वाञ्च ब्रह्मविवर्त जगत्‌ भवति। एवंरूपेण ब्रह्मणः 
विवर्तकारणत्वं प्रतिपाद्यते | 

अयं च कार्यकारणभावः कार्यप्रपञ्चस्य मिथ्यात्वं साधयितुं कारणस्य 
च सत्यत्वं प्रतिपादयितुं श्रुत्यर्थसमन्वयाय च अभ्युपगतः। यतः जगत्प्रति 
अभिन्ननिमित्तोपादानत्वेन अभिमतं ब्रह्म एकमेवाद्वितीयं, सञ्चिदानन्दरुपं, निष्कलं 
अव्यक्तम्‌, अनाद्यनन्तम्‌, अशरीरं, परंज्योतिः स्वरूपं, निर्गुणं, निष्क्रियमसङ्गं, 
निराकारमविकारि च वर्तते। एतादृशं ब्रह्म नितरामनित्यस्य, नामरूपात्मकस्य, 
सुखदुःख शोकमोहात्मकस्य प्रपञ्चस्य कारणं भवतु इति धिया विवर्तवादोऽयं 
स्वीकृतः। विवर्तवादस्य स्वीकारे ब्रह्मणः कारणत्वमपि सिध्यति एवञ्च तस्य 

अविकारित्वं च रक्षितं भवति तेन च श्रुत्यर्थो$पि संगच्छते। एवंरूपेण 
कार्यकारणयोः तात्त्विकं परिवर्तनं विकारः। अतात्त्विकं परिवर्तनं विवर्तः इति 
सिद्धान्त: I अनयोः परिणामविवर्तयोः स्वरूपम्‌ अप्पस्यदीक्षताः सिद्धान्तलेशसंग्रहे 
वर्णयन्ति। तदित्थम्‌ - 

वस्तुनः तत्समसत्ताकोऽन्यथाभावः परिणाम: | तदसमसत्ताको विवर्तः 
इति वा कारणसलक्षणोऽन्यथाभावः परिणामः तद्विलक्षणो विवर्तः इति वा 
कारणाऽभिन्नं कार्य परिणामः। तदभेदं विनैव तद्व्यतिरेकेण दुर्वचं कार्य 
विवर्त्तः इति वा विवर्तपरिणामयोः विवेकः इति 8 


एवंरूपेण अद्वैतिनः ब्रह्मणः विवर्तोपादानत्वं प्रतिपादयन्ति | 

भागवते अद्दैतप्रतिपाद्यं ब्रह्मतत्त्वानुशीलनम्‌ 


ब्रह्मण: सत्स्वरूपनिरूपणम्‌ 

नानापुराणशास्त्रप्रबन्धे: चित्तप्रसक्तिमलभमानः तत्राऽपरितुष्यन्‌ 
नारदोपदेशतो श्रीमद्‌भगवद्गुणानुवर्णनप्रधानम्‌ भागवतशास्त्रम्‌ प्रारिप्सुः 
वेदव्यासाऽचार्यः चिकौषितस्य ग्रन्थस्य निर्विघ्नपरिसमाप्त्यर्थं तत्प्रतिपाद्य 
परदेवताऽनुस्मरणलक्षणम्‌ मङ्गलमाचरति प्रथमेन श्लोकेन जन्माद्यस्येत्यादिना ।'२१ 

अनेन श्लोकेण वेदव्यासः ग्रन्थप्रतिपाद्यपरमात्मानं स्तौति। स्तुतौ 
यम्परमात्मानं स ध्यायति तम्‌ स्वरूपतटस्थलक्षणाभ्यां श्लोकेनाऽनेनोऽपलक्षयति। 
तत्र परमात्मनः स्वरूपलक्षणं किमिति पृच्छायां तत्सत्यमिति वर्णयति। एबं च 
भागवतप्रतिपाद्यस्य परमात्मनः सत्यत्वमेव जेगीयते। तच्च सत्यत्वं न व्यावहारिकं 
यथा जगतः अपि तु अद्वैतप्रतिपाद्यं पारमार्थिकं। अद्वैतिभिः पुरस्कृतं श्रुतिसम्मतं 
पारमार्थिकसत्यत्वं एवाऽत्र विधीयते। तादृशसत्यत्वे हेतुः कः? इति चेत्‌ - 
तत्र, श्रीधराचार्याः वदन्ति - तत्र स्वरूपलक्षणम्‌ सत्यमिति। सत्यत्वे हेतुः - 
यत्र यस्मिन्‌ ब्रह्मणि त्रयाणां मायागुणानां सत्वरजस्तमसां सर्गो 
भूतेन्द्रियदेवतारूपोऽ मृषा सत्यः यत्‌ सत्यतया मिथ्या सर्गोऽपि सत्यवत्‌ प्रतीयते 
तं परं सत्यं इत्यर्थः ।'*° इति। 

अनेनैव ज्ञायते यत्‌ यादृशं पारमार्थिकं सत्यत्वं ब्रह्मणः अद्वैतिभि: 
स्वीक्रियते तदेवाऽत्र भागवते दरीदृश्यते। लोकेऽस्मिन्‌ तस्यैव परमात्मनः 
परमार्थसत्यत्वप्रतिष्ठापनाय तदितरस्य मिथ्यात्वं उक्तम्‌। एवं च भागवतस्य 

प्रथममड्गलश्लोकेनैब जगत: मिथ्यात्वं ब्रह्मणः पारमार्थिकं सत्यस्वरूपं यच्च 


उपनिषद्भि: वर्ण्यते तत्‌ प्रतिपादितम्‌। एवमग्रेऽपि ब्रह्मणः सत्यस्वरूपत्वं 
नैकैः श्लोकैः अभिधीयते। 


तत्र यथा स्वप्ने जीवः बहून्देहान्‌ स्वयमेव निर्माय तत्तदिन्द्रियैः सकलं 
स्वप्नवत्पश्यति तद्वदेव सर्वेषाम्‌ इन्द्रियलक्षणाभिः प्राचीनसहस्रजन्मवर्तिभिः 
अनुभूतं सर्वमपि वस्तुतः सर्वन्तर्यामि अद्वितीयः परमात्मा एवाऽनुभवति। सैव 
अद्वितीयः परमात्मा सकलजीवैः ध्येयः। स च ध्येयः परमात्मा सत्यस्वरूप: 
आनन्दस्वरूपश्च भवति इति प्रतिपाद्यते | 


स सर्वधीवृत्यनुभूतसर्व आत्मा यथा स्वप्नजनेक्षितैकः। 
तं सत्यमानन्दनिधिं भजेत नान्यत्र सज्जेद्यत: आत्मपातः 1 1°** 


तत्रैव षष्ठे अध्याये अनाद्यनन्तादिविशेषणैः ब्रह्मणः सत्यत्वं समर्थ्यते | 


विशुद्धं केवलं ज्ञानं प्रत्यक्‌ सम्यगवस्थितम्‌। 
सत्यं पूर्णमनाद्यन्तं निर्गुणम्‌ नित्यमद्वयम्‌।।'*` 


न यं विदन्ति तत्त्वेन इत्युक्तं किं तत्‌ तत्त्वम्‌ इत्यपेक्षायामाह ज्ञानं 
केवलं सत्यं तत्त्वम्‌ घटाद्याकारवृत्तिज्ञानव्यवच्छेदार्थं विशेषणानि विशुद्धं 
विषयाकारशून्यं। यतः प्रत्यक्‌ सर्वान्तरं। अत एव सम्यक्‌ सन्देहादिरहितं | 
अवस्थितं स्थिरं | यतो निर्गुणम्‌। गुणकार्यं हि गुणव्यतिकरात्‌ चञ्चलं भवति। 
यद्यपि वृत्तिज्ञानमपि स्वस्वरूपज्ञानमेवेति न चाञ्चल्यादि दोषयुक्तं तथापि 
अन्तःकरणवृत्तिदोषैः तथा भवतीति व्यवच्छिद्यते। एभिरेव विशेषणे: सत्यत्वमपि 
समर्थितम्‌ | 


अनाद्यन्तं नाम जन्मनाशरहितम्‌ इत्यनेनाऽपि अत्र सत्यत्वमेव प्रतिपाद्यते | 
यत्‌ विकारवत्‌ वस्तु भवति तत्‌ सत्यमिति लोके दृष्टम्‌। विकारास्तावत्‌ 

जन्मादयः षड्‌ भवन्ति। ब्रह्मणः नित्यत्वात्‌, निर्गुणत्वात्‌, अनाद्यननन्तत्वात्‌ 
च न जन्मादयः षड्विकाराः सन्ति तस्मात्‌ ब्रह्म अविकारि। यच्च अविकारि 
तन्न सत्यमेव भवति। एवञ्च ब्रह्मणः पारमार्थिकं सत्यत्वं श्लोकेनानेन विधीयते | 
परिदृश्यमानमिदं सर्वमपि चराचरात्मकं मूर्तामूर्तं जगत्‌ वस्तुतः ब्रह्म 

एव। ब्रह्मव्यतिरेकेण इदं जगत्‌ नास्त्येव। समग्रमपि प्रपञ्चम्‌ सृष्ट्वा सैव 
परमात्मा अस्मिन्‌ जगति प्रविष्टः | जगद्रूपेण स्थितश्च। तस्य परमात्मनः 
सत्यस्वरूपत्वं प्रतिपाद्यते। एवंभूतो भगवान्‌ सत्यः स्यात्‌ यदि वेदाः प्रमाणम 
इतिवत्‌। 

यथा हि भगवानेव वस्तुतः सदसच्च यत्‌। 

सत्येनानेन नः सर्वे यान्तु नाशमुपद्रवाः 11°" 


अत्र यथा हि इत्यस्य यथार्थं इत्यर्थः | यथार्थं भगवान्‌ नाम सत्यमित्यर्थः | 
एवञ्च तेनैव सत्येन अस्माकं सर्वेप्युपद्रवाः नाशं यान्तु इत्युच्यते। तथा अग्रेऽपि- 


तेनैव सत्यमानेन सर्वज्ञो भगवान्‌ हरिः। 
पातु सर्वैः स्वरूपैर्नः सदा सर्वत्र सर्वग: 11 


उपनिषत्सु लभ्यमानं सत्यं, ज्ञानं, अनन्तं ब्रह्मरूपम्‌ भागवतेनापि 
वर्ण्यते | 
सत्यं ज्ञानमनन्तं यद्‌ ब्रह्म ज्योतिः सनातनम्‌। 
यद्धि पश्यन्ति मुनयो गुणापाये समाहिताः । ।* 
सगुणं ब्रह्म कृष्णः प्रकृतेः परं विद्यमानं स्वं पारमार्थिकं ब्रह्मस्वरूपं 
जनान्‌ दर्शयामास | तत्‌ ब्रह्मस्वरूपं कोटगिति वर्णनावसरे उच्यते - सत्यमिति | 
नाम - त्रिकालाऽबाध्यं सत्यस्वरूपं, ज्ञानस्वरूपं, अनन्तस्वरूपं, ज्योतिःस्वरूपं, 

सनातनम्‌ इति। तच्च स्वरूपं समाधिनिष्ठा: गुणातीताश्च पुरुषाः द्रष्टं शक्नुवन्ति । 
अन्यत्राऽपि परब्रह्मणो विशेषणत्वेन तस्य सत्यस्वरूपत्वं प्रतिपाद्यते I 


सत्यज्ञानानन्तानन्दमात्रैक रसमूर्तयः। 
अस्पृष्टभूरिमाहात्म्या अपि ह्यपनिषद्वशाम्‌। ।“० 


एकादशेऽध्याये सप्तमेऽध्याये तत्त्वजिज्ञासुः उद्धवः श्रीकृष्णं प्रणिपत्य 
भगवत्स्वरुपं पृच्छति तत्र च सत्यस्वरूपस्य भगवतः ज्ञानं त्वदन्यः न कश्चित्‌ 
वक्तुमर्हतीति वदति। 


सत्यस्य ते स्वट्शात्मनः आत्मनोऽन्यं 
वक्तारमीश विबुधेष्वपि नाऽनुचक्षे। 

सर्वे विमोहितधियस्त माययेमे 
ब्रह्मादयस्तनुभृतो बहिरर्थभावाः 118 


यतो वाचो निवर्तन्ते अप्राप्य मनसा सह ।'* sagen ब्रह्मणः 
अवाङ्गमनसगोचरत्वं यत्‌ प्रतिपाद्यते तत्‌ वाङ्मनोऽगोचरम्‌ ब्रह्म केवलं 
निर्विकल्पकं सत्यस्वरूपं च भवति। तदेव सत्यस्वरूपं ब्रह्म ृश्यद्रष्ट्ररूपेण 
द्विधाऽभूत्‌ इति प्रतिपाद्यते । 
तन्माया फलरूपेण केवलं निर्विकल्पितम्‌। 
वाङमनोऽ गोचरं सत्यं द्विधा समभवत्‌ बृहद्‌ I 1 
इत्येवं प्रकारेण श्रुतिसम्मतं अद्वैतिभिः पुरस्कृतं च ब्रह्मणः सत्यत्वं भागवते। 
ब्रह्मणः चित्स्वरूपनिरूपणम्‌ 
अद्वैते यादृशं चित्स्वरूपं ब्रह्मणो प्रतिपाद्यते तादृशं चित्स्वरूपं भागवतेऽपि 
अनेकशः उपलभ्यते। चिन्नाम ज्ञानं स्वप्रकाशः इति। भागवतस्य मङ्गलश्लोकेनैव 
परं ब्रह्मणः ज्ञानस्वरूपत्वम्‌ उपबृंहितं भवति। 

जन्माद्यस्य यतोऽन्वयादितरतश्चार्थेष्वभिज्ञः स्वराट्‌ 
तेने ब्रह्म हदा य आदिकवये मुह्यन्ति यत्सूरयः। 
तेजोवारिमृदां यथा विनिमयो यत्र त्रिसर्गोऽमृषा 
धाम्ना स्वेन सदा निरस्तकुहकं सत्यं परं धीमहि । ।“२ 


अनेन श्लोकेन वेदव्यास: परब्रह्म एव स्तौति इति श्रीधराचार्या स्वभाष्ये 
विचार्य प्रमाणयन्ति। तदित्थं - 


परं परमेश्वरं धीमहि। ध्यायतेलिड्गि छान्दसम्‌। ध्यायेमेत्यर्थः | बहुवचनं 
शिष्याभिप्रायम्‌। तमेव स्वरूपतटस्थ-लक्षणाभ्यामुपलक्षयति | तत्र स्वरूपलक्षणं 
सत्यमिति | सत्यत्वे हेतु - यत्र यस्मिन्ब्रह्मणि त्रयाणां मयागुणानां तमोरज:सत्वानां 
सर्गो भूतेन्द्रियदेवतारूपोऽमृषा सत्य: I यत्सत्यतया मिथ्यासगौऽपि सत्यवत्प्रतीयते 
तं परं सत्यमित्यर्थः | तत्र तेजसि वारिबुद्धिर्मरीचितोये प्रसिद्धा। मृदि काचादौ 
वारिबुद्धिर्वारिणि च काचादिबुद्धिरित्यादि यथायथमूह्यम्‌। यद्वा तस्यैव 
परमार्थसत्यत्वप्रतिपादनाय तदितरस्य मिथ्यात्वमुक्तम्‌। यत्र मृषैवायं त्रिसर्गो न 
वस्तुतः सन्निति | यत्रेत्यनेन प्रतीतमुपाधिसम्बन्धं वारयति | स्वेनैव धाम्ना महसा 
निरस्तं कुहकं कपटं मायालक्षणं यस्मिंस्तम्‌। तटस्थलक्षणमाह - जन्मीदीति। 
अस्य विश्वस्य जन्मस्थितिभङ्गा यतो भवन्ति तं धीमहीति। तत्र हेतुः - 
अन्वयादितरतश्च। अर्थेष्वाकाशादिकार्येषु परमेश्वरस्य सद्रूपेणान्वयाद-कार्यैभ्यश्च 
खपुष्पादिभ्यस्तद्व्यतिरेकात्‌। यद्वा अन्वयशब्देनानुवृत्तिः, इतरशब्देन व्यावृत्तिः | 
अनुवृत्तत्सद्र्‌पं ब्रह्म कारणं मृत्सुवर्णादिवत्‌। व्यावृतत्वाद्विश्वं कार्य 
घटकुण्डालादिवदित्यर्थः | Ag सावयवत्वादन्वयव्यतिरेकाभ्यां यदस्य जन्मादि 
तद्यतो भवतीति सम्बन्धः। तथा च श्रुतिः - यतो वा इमानि भूतानि जायन्ते। 
येन जातानि जीवन्ति यत्प्रयन्त्यभिसंविशन्ति इत्याद्या। स्मृतिश्च - यतः सर्वाणि 

भूतानि भवन्त्यादियुगागमे। यस्मिंश्च प्रलयं यान्ति पुनरेव युगक्षये इत्याद्या। 
तर्हि किं प्रधानं जगत्कारणत्वाद्‌ ध्येयमभिप्रेतं नेत्याह - अभिज्ञो यस्तम्‌। स 
ईक्षत लोकान्नु सृजा इति। स इमाँल्लोकानसूजन इति श्रृतेः। ईक्षतेर्नाशब्दम्‌ 
इति न्यायाच्च। तर्हि किं जीवो ध्येयः स्यात्नेत्याह। स्वराट्‌ स्वेनैव राजते 
यस्तम्‌। स्वतः सिद्धज्ञानमित्यर्थः | तर्हि कि ब्रह्मा ध्येयः - हिरण्यगर्भः समवर्तताग्र 
भूतस्य जातः पतिरेक आसीत्‌। इति श्रुतेः। नेत्याह - तेन इति। आदिकवये 
ब्रह्मणेऽपि ब्रह्म वेदं यस्तेने प्रकाशितवान्‌। यो ब्रह्माणं विदधाति पूर्वं यो वै 
वेदांश्च प्रहिणोति amt तं ह देवतात्मबुद्धिप्रकाशं मुमुक्षुर्वै शरणमहं प्रपद्ये 
इति श्रुतेः I ननु ब्रह्मणोऽन्यतो वेदाध्ययनमप्रसिद्धम्‌। सत्यम्‌, तत्तु हदा मनसैव 
तेने बिस्तृतवान्‌। अनेन बुद्धिवृत्तिप्रवर्तकत्वेन गायत्र्यथो दर्शित:। वक्ष्यति हि 
- प्रचोदिता येन पुरा सरस्वती वितन्वताऽजस्य सतीं स्मृति हदि। स्वलक्षणा 
प्रादुरभूत्किलास्यतः स मे ऋषीणामृषभः प्रसीदताम्‌ इति। ननु ब्रह्मा स्वयमेव 
सुप्तप्रतिबुद्धन्यायेन वेदमुपलभतां नेत्याह I यद्यस्मिन्ब्रह्मणि सूरयोऽपि मुह्यन्तीति I 
तस्माद्ब्रह्मणोऽपि पराधीनज्ञानत्वात्स्वतः सिद्धज्ञानः परमेश्वरः एव जगत्कारणम्‌। 
अत एव सत्योऽसत्यः सत्ताप्रदत्वाच्च परमार्थसत्यः सर्वज्ञत्वेन च 
निरस्तकुहकस्तम्‌।९ अपि च - 

वदन्ति तत्तत्त्वविदस्तत्त्वं यजूज्ञानमद्वयम्‌। 

ब्रह्मेति परमात्मेति भगवानिति शब्द्यते। "४ 


अत्र तत्त्वं नाम केचन धर्म एव तत्त्वमिति वदन्ति। किन्तु वस्तुतः 
तत्त्वदशिनः ये सन्ति ते तत्त्वं नाम ज्ञानम्‌ इत्यामनन्ति। तच्च ज्ञानमद्वयमिति 
कथनेन क्षणिकविज्ञानपक्षं व्यावर्तयति। एवञ्चेदं ज्ञानमेव उपनिषत्सु ब्रह्मपदेन 
अभिधीयते I 

तथैव - द्वितीयस्कन्धेऽपि ब्रह्मणः ज्ञानस्वरूपत्वं प्रतिपाद्यते I 


विशुद्धं केवलं ज्ञानं सम्यक्‌ प्रत्यगवस्थितम्‌। 
सत्यं पूर्वमनाद्यन्तं निर्गुणं Fraga 9 


भागवतस्याऽनेन श्लोकेन ब्रह्मणः स्वरूपं प्रतिपाद्यते तत्र श्रीधराचार्यः 
लिखन्ति “न यं विदन्ति तत्त्वेन’ इत्युक्तं कि तत्त्वम्‌ इत्यपेक्षायामाह ज्ञानं केवलं 
सत्यं तत्त्वम्‌ तच्च ज्ञानम्‌ न घटाद्याकार वृत्तिज्ञानं अतः तत्‌ व्यवच्छेदार्थं 
विशुद्धं केबलं सत्यं पूर्ण आद्यन्तरहितं नित्यमद्वयम्‌ इति विशेषणानि दीयन्ते। 
एभिविशेषणैः प्रज्ञानं ब्रह्मेति औपनिषदं ब्रह्मतत्त्वं प्रतिपाद्यते 1" 


शश्चत्प्रशान्तमभयं प्रतिबोधमात्रं शुद्धं समं सदसतः परमात्मतत्त्वम्‌। 
शब्दो न यत्र पुरूकारकवान्‌ क्रियार्था माया परैत्यभिमुखे च 
विलज्जमाना।।*` 


भागवतस्याऽयं श्लोकोऽपि ब्रह्मणः यथार्थं स्वरूपं प्रतिपादयति। अत्र 
श्रीधराचार्याः लिखन्ति - कि तत्‌ भगवतः स्वरूपम्‌ यस्मिन्‌ मनोधारणा 
विधाय मायां तरन्त्येति अपेक्षायामाह - शश्वदिति द्वाभ्यां - यद्बह्मेति विदुर्मुनयः 
तद्वै भगवतः पदम्‌ स्वरूपम्‌। कि तत्‌ ब्रह्म - तदाह - अजस्त्रं नित्यं च तत्सुखं 
च विशोकं चेति। अजस्त्व सुखत्वे हेतुः WIT सदा प्रशान्तम्‌ अतो नित्यसुखरूपम्‌। 
विशोकत्वे हेतुः अभयं तत्‌ कुतः। यतः समं भेदशून्यम्‌। अतोऽ भयम्‌ द्वितीयाद्वै 
भयं भवति इति श्रुतेः। तत्‌ कुतः। यतः प्रतिबोधमात्रम्‌ ज्ञानैकरसम्‌। 

ननु ज्ञानस्यापि नीलपीताद्याकारेण चक्षुरादिकरणभेदेन भेदो दृश्यते 
इति चेन्न। शुद्धं निर्मलम्‌। ननु दशितो विषयकरणोपरागरूपेण मल इति अत 
आह। सदसतः परं विषयसङ्गशून्यं वृत्तेरेव तदुपरागो न ज्ञानस्येति भावः। 
ननु तथापि ज्ञात्रा सह भेदः स्यात्‌। न आत्मतत्त्वम्‌ आत्मनः ज्ञातुः स्वरूपमेव। 

तन्न ततो भिन्नम्‌। ननु तं त्वौपनिषदं पुरूषं पृच्छामि इति शाब्दबोध्यत्वप्रतीतेः 
कुतो बोधरूपत्वं तत्राह - शब्दो न यत्रेति। आरोपितनिवृत्तावेव शब्दस्य 
व्यापारो न तद्बोध: इत्यर्थः ।०० इत्येवं श्रीधराचार्याः भागवते ब्रह्मणः ज्ञानस्वरूपत्वं 
द्रढयन्ति। 
आत्मदर्शनरूपेण ज्ञानेन हृदयग्रन्थिः भिद्यते निःश्रेयसप्राप्तिश्च भवति 

तत्र आत्मा एव पुरूष:। स च पुरुषः प्रकृतेः परः निर्गुणः अनादिस्वयंप्रकाशी 
च भवति। अत्र स्वयंप्रकाशत्वन्नाम ज्ञानमेव। 

ज्ञानं निःश्रेयसार्थाय पुरुषस्यात्मदर्शनम्‌। 

यदाहुर्वर्णये तत्ते हदयग्रन्थिभेदनम्‌।। 

अनादिरात्मा पुरुषो निर्गुणः प्रकृतेः परः। 

प्रत्यग्धामा स्वयं ज्योतिः विश्वं येन समन्वितम्‌। १०८ 


इत्यादिश्लोकैः आत्मनः याथात्म्यमवबोधितम्‌। अपि च, भागवते परब्रह्मणः 
ज्ञानमात्रस्वरूपत्वमेव अभिधीयते। 


ज्ञानमात्रं परं ब्रह्म परमात्मेश्वरः पुमान्‌। 
दृश्यादिभिः पृथग्भावैः भगवानेक ईयते । ।* 


दृश्यद्रष्ट्रकरणरूपेण यद्यपि ज्ञानं पृथक्‌ प्रतीयते तथापि ज्ञानम्‌ अद्वयम्‌ 
एकमेव परं ब्रह्म। अत एव कथ्यते - 


ज्ञानमेकं पराचीनैरिन्द्रियेब्रह्म निर्गुणम्‌। 
अवभात्यर्थरूपेण भ्रान्त्या शब्दादिधर्मिणा । ।**? 


इदं सव॑ जगत्‌ यत्र व्यज्यते, येन च अवभासते तत्परं ब्रह्म ज्योतिःस्वरूपं 
आकाशमिव व्याप्तं च वर्तते | 

यत्रेदं व्यज्यते विश्वं विश्वस्मित्रवभाति यद्‌ | 
तत्त्वं ब्रह्म परंज्योतिराकाशमिव विस्तृतम्‌। ।** 


राहुगणस्य प्रश्‍नानाम्‌ उत्तरं दित्सुः जडभरतः जगन्मिथ्यात्वं प्रतिपादयन्‌ 
ब्रह्मणः ज्ञानस्वरूपं प्रतिपादयति। यदि जगन्मिथ्या तहि कि सत्यं स्यात्‌ I तदा 
जडभरत आह - ज्ञानमेव सत्यमिति तच्च ज्ञानस्य सत्यत्वं न व्यावहारिकं 
अतः परमार्थमिति विशेषणं योजयति तच्च ज्ञानं न वृत्तिज्ञानं अतः 
वृत्तिज्ञानव्यवच्छेदार्थानि विशुद्धं तत्त्वाऽविद्यकम्‌ एकम्‌, अनन्तरम्‌, इत्यादि 
विशेषणाणि संयोज्य तदेव ज्ञानं ब्रह्म भगवान्‌, वासुदेव इति पदैः निर्दिशति। 
तदित्थं - 


ज्ञानं विशुद्धं परमार्थमेकमनन्तरं त्वबहिर्ब्रह्म FAR I 
प्रत्यक्‌ प्रशान्तं भगवद्शब्दसंज्ञं यद्वासुदेवं कवयो aaf 


वरुणेन कृते भगवतो वर्णने च अद्वैतसिद्धान्ता: समुपलभ्यन्ते। इत्थं- 


सत्यं ज्ञानमनन्तं यद्‌ ब्रह्म ज्योतिः सनातनम्‌। 
यद्धि पश्यन्ति मुनयो गुणापाये समाहिताः 118 
अत्रापि ब्रह्मणः ज्ञानस्वरूपत्वमेव प्रतिपाद्यते। एवं भागवते 
अद्वैतप्रतिपादित ब्रह्मणः ज्ञानस्वरूपविचारः बहुत्र उपलभ्यते | 


ब्रह्मणः अनन्तत्वनिरूपणम्‌ 


अद्वैतवेदान्ते ब्रह्मणः अनन्तत्वं प्रतिपाद्यते सत्यं ज्ञानमनन्तमित्यादिना | 
तत्र अनन्तत्वं नाम ब्रह्मणः देशकालवस्तुपरिच्छिन्नरहितत्वमिति। एताट॒शमनन्तत्वं 
भागवतेऽपि बहुत्र उपलभ्यते । प्रथमस्कन्धस्य अष्टादशाध्याये एकोनविशतितमे 
श्लोके ब्रह्म आनन्दपदवाच्यमिति प्रतिपाद्यते । 

कृतः पुनर्गुणतो नाम तस्य महत्तमैकान्तपरायणस्य। 
योऽनन्तशक्तिर्भगवाननन्तो महद्गुणत्वाद्यमनन्तमाहुः । 18 


अनेन श्लोकेन ब्रह्मणः त्रिविधपरिच्छेदरहितत्वमानन्त्यं प्रतिपाद्यते | 
ब्रह्मणः अनन्ताः शक्तयः भवन्ति। अनन्तशक्तिमत्त्वादेव तस्य ब्रह्मणः अनन्तत्वं 
add | एवञ्च महद्गुणत्वात्‌ ब्रह्म अनन्तपदवाच्यं भवति। इत्येवंरूपेण 
श्लोकेनानेन ब्रह्मणः अनन्तत्वं स्वरूपमेव इति प्रतिपाद्यते। तथैवाग्रेऽपि - 
एवं स्वचित्ते स्वत एव सिद्ध आत्मा प्रियोऽर्थो भगवाननन्तः। 
तं निवृतो नियतार्थो भजेत संसारहेतूपरमश्च यत्र 88 


अस्मिन्‌ श्लोके प्रतिपाद्यते यत्‌ मुमुक्षुणा हरिः सेव्यः। सः मोक्षार्थं 
विरक्तः सन्‌ तं परमात्मानं भजेत। तत्‌ कस्मात्‌ हरिः सेव्यः इति शङ्ायां हेतून्‌ 
आह - स्वचित्ते स्वतः एव सिद्धः | यत आत्मा अत एव प्रियः । प्रियस्य च सेवा 
सुखरूपैव। अर्थः सत्यो न तु अनात्मवत्‌ मिथ्या। भगवान्‌ भजनीयगुणश्च 
अनन्तश्च faer: I य एवंभूतस्तं भजेत्‌ ।'$$ अत्र भगवान्‌ सर्वस्यापि आत्मा 
इति प्रतिपादितम्‌ । सर्वात्मकत्वात्‌ तस्य प्रियत्वमपि सिध्यति। तथा च प्रियरूपः 
अयमात्मा अनात्मवस्तुवत्‌ नाम प्रपञ्चवत्‌ मिथ्या नास्ति अत एव सः अनन्तः 
नित्यश्च भवति। मिथ्याभूतस्य वस्तुनः देशतः कालतः वस्तुतश्च परिच्छिन्नत्वमेव 
भवति। आत्मनः नैव परिच्छिन्नत्वं तस्मात्‌ स अनन्तः भवति। 


कुन्त्या कृते श्रीकृष्णस्तवेऽपि सा श्रीकृष्णं ब्रह्म मत्वैव स्तौ ति न तु 
मानवम्‌। तत्र च कुन्ती तस्यैव कृष्णरूपस्य ब्रह्मणः आद्यन्तरहितत्वं नाम 
आनन्त्यं प्रतिपादयति - 


मन्ये त्वां कालमीशानमनादिनिधनं विभुम्‌। 
समं चरन्तं सर्वत्र भूतानां यन्मिथः कलिः।। 

ननु देवकीपुत्रं मां कथमेवं स्तौषि तत्राह। मन्ये त्वां कालं न तु 
देवकोपुत्रम्‌। तत्र हेतवः - ईशानं नियन्तारम्‌। अनादिनिधनमाद्यन्तशून्यम्‌ 
विभुं प्रभुम्‌। समं यथा भवति तथा सर्वत्र चरन्तम्‌। ननु पार्थसारथेः कथं मम 
साम्यम्‌। तत्राह यद्यतस्त्वत्तो निमित्तभूताद्‌ भूतानामेव मिथः कलिः कलहो 
भवति न तु स्वतः त्वयि वैषम्यम्‌ |S 


यतोऽभवद्विश्वमिदं विचित्रं संस्थास्यते यत्र च वाव तिष्ठते। 
प्रजापतीनां पतिरेष मध्यं परं प्रमाणं भगवाननन्तः । 188 


यस्मात्‌ कारणात्‌ इदं जगदुत्पद्यते यत्र च लीयते तथा येन अस्य 
प्रपञ्चस्य स्थितिः वर्तते सः भगवान्‌ अनन्तः वर्तते | 


यस्मिन्‌ निरुद्धगतयो ह्यनिशं पतन्ति। 
विद्यादयो विविधशक्तयः आनुपूर्व्यात्‌।। 
तद्ब्रह्म विश्वभवमेकमनन्तमाद्यम्‌। 
आनन्दमात्रमविकारमहं प्रपद्ये। 1 
श्लोकेऽस्मिन्नपि जगतः कारणत्वेन स्वीकृतं ब्रह्म अनादि, अनन्तं 
आनन्दस्वरुपमविकारि च इति प्रतिपाद्यते I 


विचक्षणोऽस्यार्हति वेदितुं विभोरनन्तपारस्य निवृत्तितः सुखम्‌। 
प्रवर्तमानस्य गुणैरनात्मनस्ततो भवान्दर्शय चेष्टितं विभोः °°" 
अत्र व्याख्यानावसरे श्रीधराचार्या लिखन्ति - 


कश्चिदेव निवृत्तितः सर्वक्रियानिवृत्त्यास्य विभोः सुखं निर्विकल्पक- 
सुखात्मकं स्वरूपं वेदितु ज्ञातुमर्हति न पुनरविचक्षणः प्रवृत्तिस्वभावः। विभुत्वे 
हेतुः - न अन्तः कालतः, पारं च देशतो यस्य तस्य विभोः चेष्टितम्‌। ततः 


CC-0. Kavikulguru Kalidas Sanskrit University Ramtek Collection 


40 


कारणात्‌ हे विभो, अनात्मनो देहाद्यभिमानिनोऽत एव गुणैः सत्त्वादिभिः 
प्रवर्तमानस्य जनस्य दर्शय भवानिति ।१* 

श्लोकेनानेन ब्रह्मणः विभुत्वं प्रतिपाद्यते तत्र च विभुत्वे हेतुः तस्य 
आनन्त्यमेव इति। परमात्मस्तुतौ भगवान्‌ शङ्करोऽपि परमात्मानम्‌ अनन्त 
इति स्तौति - ३४ नमो भगवते महापुरुषाय सर्वगुणसङ्ख्यानायानन्तायाव्यक्ताय 
नम इति ।'** तत्रैव अग्रे - 


यमाहुरस्य स्थितिजन्मसंयमं त्रिभिविहीनं यमनन्तमृषयः | 
न वेद सिद्धार्थमिव क्वचित्स्थितं भूमण्डलं मूर्धसहस्रधामसु । ०२ 


मन्त्राः अस्य विश्वस्य स्थितिजन्यसंयमहेतुं यमाहुः। अत एव 
स्थितिजन्मसंयमहेतुत्वात्‌ अनन्तमित्याहुः। कथं वा तस्य अनन्तत्वं चेत्‌ दर्शयति 
अनन्तत्वं दर्शयति। मूर्धसहस्रमेव धामानि स्थानानि तेषु क्वचिदेकदेशास्थितं 
भूमण्डलं यो न वेद [४४ 

ब्रह्म अनंतगुणाधिष्ठानं स्वयं च अनन्तं भवति इति भगवत्स्वरूप- 
कथनवेलायां भागवते वर्ण्यते - 


मय्यनन्तगुणेऽ न्ते गुणतो गुणविग्रहः I 
यदाऽऽसीत्‌ तत एवाद्यः स्वयम्भूः समभूदजः 11°" 
भगवान्‌ परमदयालुः श्रीकृष्णः सकलान्‌ गोपालान्‌ मायायाः परं 
विद्यमानम्‌ स्वं रूपं दर्शयामास। तत्कि स्वरूपं इति भागवते दशमस्कन्धे 
उच्यते - 


सत्यं ज्ञानमनन्तं यत्‌ ब्रह्मज्योतिः सनातनम्‌। 
यद्धि पश्यन्ति मुनयो गुणापाये समाहिताः 11098 

अत्र कृष्णेन दर्शितं पारमार्थिकं ब्रह्मस्वरूपम्‌ अबाधितं तस्मात्‌ सत्यं, 
अपरिच्छिन्नं तस्मादनन्तं, स्वप्रकाशं तस्मात्‌ ज्योतिःस्वरुपं च वर्तते। यच्च 
स्वरूपं ज्ञानिनः पश्यन्ति। 


न तत्रात्मा स्वयं ज्योतिर्यो व्यक्ताव्यक्तयोः पर: I 
आकाशश्च चाधारो ध्रुवोऽ नन्तोपमस्तथा। ।०० 


अयं श्लोकः ब्रह्मणः अनन्तत्वं प्रतिपादयति। संसारः नश्यति परन्तु 
देहाद्युपाधिस्थितमा-त्मतत्वं तु न कदापि नश्यति कुत इति चेत्‌ स आत्मा 
स्थूलसूक्ष्मदेहाभ्यां परः नाम अन्यः भवति। तस्य च परत्वं प्रपञ्चयति आकाश 
दृष्टान्तेन | देहादि प्रपञ्चस्याऽधारभूतः निर्विकारः, अनन्तश्च आकाशः भवति। 
तथैव आत्मनोऽपि सर्वाधिष्ठानत्वं, नित्यत्वं, अनन्तत्वं च वर्तते। नास्त्यन्त 
उपमा च यस्य सोऽनन्तोपमा ततो विभुः इति | 


एवञ्च अयमात्मा अनन्तः स च ब्रह्मैव भवति अयमात्मा ब्रह्म'* इति 

Td: I तथा तत्रैव अग्रे - 
अहं ब्रह्म परं धाम ब्राह्माहं परमं पदं ।'“ 

इति जीवब्रह्मैक्यप्रतिपादनाद्‌। इत्येवंरूपेण ब्रह्मणः अनन्तस्वरूपं भागवते 
टश्यते। 
ब्रह्मण: आनन्दस्वरूपत्वनिरूपणम्‌ 

संसारेऽस्मिन्‌ संसरतां समेषां प्राणिनाम्‌ आनन्दावाप्तिरेव प्रयोजनम्‌। 
स च परमानन्द: ब्रह्मसाक्षात्कारादेव इति अद्वैतिनामाघोष:। भागवते अपि 


परमानन्दस्य चर्चा बहुत्र विचार्यते। भागवते आनन्दवर्णनावसरे परमात्मैव 
परमप्रेमास्पद-परमानन्दस्वरूपश्चेति अद्वैतानुमतं जेगीयते। 

सर्वे स्वात्मनि स्पृहयन्ति। एषणात्रयापेक्षाऽपि स्वात्मसन्तोषाय एव 
भवति। यदा आत्यन्तिकनिवृत्तिर्जायते तदा एषणात्रयाकाङक्षाऽपि अपहता 
भवति। तदुक्तं भागवते - 
सर्वेषामपि भूतानां नृप स्वात्मैव वल्लभ: I 


इतरेऽपत्यवित्ताद्यास्तद्वल्लभतयैव। 1°" 


देहोऽपि ममताभाक्‌ चेत्तर्हसौ नात्मवत्तप्रियः। 
यज्जीर्यत्यपि देहेऽस्मिन्‌ जीविताशा बलीयसी। ।“२ 


अयमेव विचारः बृहदारण्यकोपनिषदि याज्ञवल्वयेन मैत्रेयी प्रति उपदिष्टः 
- स होवाच न वा अरे सर्वस्य कामाय सर्व प्रियं भवति। आत्मनस्तु कामाय 
सर्व प्रियं भवति। इति tA 

एवञ्च अद्वैतवेदान्तस्य परमप्रेमास्पदानन्दस्वरूपं परमात्मैवेति सिद्धान्तस्य 
भागवतेन साकं साम्यम्‌ दृश्यते | 

न्यायादिदर्शनेषु आनन्दः गुणत्वेन गृह्यते। अतः परमात्मा आनन्दवान्‌ 
इति तेषामभिसन्धिः। किन्तु भागवते तु अद्वेतोक्तरीत्या आनन्दः न गुणत्वेन 
अपि तु परमात्मस्वरूपत्वेन स्वीक्रियते। तस्मात्‌ परमात्मा आनन्दस्वरूपः। 
तद्‌ वर्णनं भागवते एवमुपलभ्यते यथा - 


स सर्वधीवृत्यनुभूतः सर्व आत्मा यथा स्वप्नजनेक्षितेकः। 
तं सत्यमानन्दनिधिं भजेत नान्यत्र सज्जेद्‌ यत आत्मपात:।। 


एकैव सर्वान्तरः आत्मा वर्तते स च सत्यस्वरूप: आनन्दस्वरूपश्च 
तमेव आनन्दस्वरूपं परमात्मानं भजेत। अन्यत्र न सज्जेत्‌ आत्मपातात्‌ इति। 


अपि च - 

मुनयः ब्रह्म इति यद्‌ fag: तद्‌ ब्रह्म, तत्स्वरूपं च किमिति 
जिज्ञासायामुच्यते - 
तद्‌ वै पदं भगवतः परमस्य पुंसो ब्रह्मेति यद्‌ विदुरजस्त्रसुखं विशोकम्‌। 
सध्यूङ नियम्य यतयो यमकर्तहेतिं ster: स्वराडिव निपानखनित्रमिन्द्रः 11 

यद्‌ब्रह्मेति विदुर्मुनयस्तद्वै भगवतः पदं स्वरूपम्‌। यद्‌ ब्रह्मेति मुनयः 
ज्ञातवन्तः तत्‌ भगवतःस्वरूपम्‌। तहिं कि तद्ब्रह्म इति चेदुच्यते - अजस्रं 
नित्यं च तत्सुखं च विशोकं चेति। अजस्रसुखत्वे हेतुः भवति - शश्वत्सदा 
प्रशान्तम्‌। अतो नित्यसुखस्वरूपम्‌ इति। 

एवञ्च नित्यत्वप्रशान्तत्वाभ्यां विशेषणाभ्यां ब्रह्मणः आनन्दस्वरूपत्वं 
प्रतिपादितं भवति। 

एवञ्च भागवते ईश्वरस्य आप्तकामः इति संज्ञा अभिधीयते। 
स्वतस्तृप्तस्य आप्तकामस्य आनन्दस्वरूपत्वम्‌ एव भवति। अतृप्तस्य न 
आनन्दस्वरूपं वक्तुं शक्यते । ब्रह्म तु स्वतस्तृप्तं तस्मादानन्दस्वरूपमेव। तदुक्तं- 


क्रीडायामुद्यमोऽर्भस्य कामश्चिक्रीडिषान्यतः। 
स्वतस्तृप्तस्य च कथं निवृत्तस्य सदान्यतः । ।'* 


चतुर्मुखो ब्रह्मा भगवन्तं संस्तुवन्‌ तस्यानन्दस्वरूपं प्रतिपादयति। 
तदित्थं - 
नातः परं परमं यद्भवतः स्वरूपमानन्दमात्रमविकल्पमविद्धवर्चः। 
पश्यामि विश्वसृजमेकमविश्चमात्मन्‌ भूतेन्द्रियात्मकमदस्त उपाश्रितो$स्मि । ।८० 


कथमस्यानन्दमात्रत्वं इति चेदुच्यते - 
हे परम, अविद्धवर्चोऽनावृतप्रकाशम्‌। अतोऽविकल्पं निर्भेदम्‌। अत 
एव आनन्दमात्रम्‌ इति | 

अपि च - चतुर्थस्कन्धे ध्रुवोऽपि भगवन्तं संस्तुवन्‌ तस्य आनन्दस्वरूपत्वं 
वर्णयति - “भगवन्तं विष्णुं ब्रह्मरूपेण विज्ञाय नमस्कुर्वन्‌ ध्रुवः कथयतिः - 
विश्वकारणं एकमनन्तं आनन्दमात्रं परमात्मानं अहं प्रपद्ये इति। 
यस्मिन्‌ निरुद्धगतयो ह्यनिशं पतन्ति 
विद्यादयो विविधशक्तय आनुपुर्व्यात्‌। 
तद्ब्रह्म विश्वभवमेकमनन्तमाद्यम्‌ 
आनन्दमात्रमविकारमहं प्रपद्ये। 16 


अत्र एकमनन्तमानन्दमात्रमविकारमित्यादिभिविशेषणेः अद्वैतब्रहौव 
संस्तूयते। अपि च नारदोऽपि चित्रकेतवे प्रीत्या यदा आत्मज्ञानं उपदिशति 
तदाऽदावेव परमात्मनः आनन्दस्वरूपं स्मरति - 


नमो विज्ञानमात्राय परमानन्दमूर्तये। 
आत्मारामाय शान्ताय निवृत्तद्वैतट्ष्टये।। 
आत्मानन्दानुभूत्यैव न्यस्तशक्त्यूर्मये नमः। 
हषीकेशाय महते नमस्ते विश्वमूर्तये। ।४४* 

प्रह्लादोऽपि असुरबालकान्‌ ब्रह्मणः आनन्दस्वरूपम्‌ उपदिदेश तदित्थं- 
केवलानुभवानन्दस्वरूपः परमेश्वरः। 


माययान्तर्हितैश्वर्य ईर्यते गुणसर्गया । "°° 


इत्येवं रूपेण भागवते ब्रह्मणः आनन्दस्वरूपं विचार्यते यच्च अद्वैतानुमतं 
भवति। 


सत्यज्ञानानन्तानन्दमात्रैकरसमूर्तयः। 
अस्पृष्टभूरिमाहात्म्या अपि ह्यपनिषद्वशाम्‌। 1 

सर्वेषाम्‌ मूर्तिमत्वेऽपि विशेषं आह - सत्य ज्ञानेति सत्याश्च ज्ञानरूपा- 
श्चानन्ताश्चानन्दरूपाश्च तत्रापि तदेकमात्रा विजातीयसंभेदरहितास्तत्रापि चैकरसाः 
सदैकरूपाः मूर्तयो येषां ते। यद्वा सत्यज्ञानादिमात्रैकरसं यद्ब्रह्म तदेव मूर्तयो 
येषामिति। अत एव उपनिषदात्मज्ञानं सैव टक्‌ चक्षुर्यषाँ तेषामपि हि निश्चितम्‌ 
अस्पृष्टभूरिमाहात्म्या न स्पृष्टं स्पर्शयोग्यं भूरि माहात्म्यं येषां ते तथाभूताः 
सन्तः व्यदृश्यन्तेति 14 
ब्रह्मणः अद्वितीयत्वनिरूपणम्‌ 


एकमेवाद्वितीयं ब्रह्म, सर्व खल्विदं ब्रह्म“, नेह नानास्ति faset 
इत्यादिभिः श्रुतिभिः antas: ब्रह्मणः अद्वितीयत्वमुपस्थापयन्ति। ब्रह्म 
अद्वितीयमेकमेव तदिभिन्नं द्वितीयं नास्ति इति अद्रैतसिद्धान्तः इदमेव ब्रह्मणः 
अद्वितीयत्वमेकत्वं भागवतेऽपि बहुशः प्रतिपाद्यते। 

तत्त्वदर्शिभिः ज्ञेयं तत्त्वं किंरूपमिति पृच्छायां ज्ञानस्वरूपं तथा 
अद्वयस्वरूपं ब्रह्मैव तत्त्वदर्शिभि: साक्षात्क्रियते। एवञ्च तत्त्वदर्शिभिः यत्तत्त्वमद्वयं 
प्रत्यक्षीक्रियते तदेव तत्त्वं उपनिषत्सु ब्रह्मपदेन, हैरण्यगर्भैः, परमात्मापदेन, 
भगवान्‌ इति पदेन च अभिधीयते। तदित्थम्‌ - 


वदन्ति तत्तत्वविदस्तत्त्वं यज्ज्ञानमद्वयम्‌। 
ब्रह्मेति परमात्मेति भगवानिति शब्द्यते। 195 


अनेन श्लोकेन भागवतमपि ब्रह्मणः अद्वितीयत्वमेव वर्णयति इति 
बोद्धुं शक्यते। तथैवाग्रेऽपि - 


इदं हि विश्वं भगवानिवेतरो यतो जगत्स्थाननिरोधसंभवाः। 
तद्धि स्वयं वेद भवांस्तथापि वै प्रादेशमात्रो भवतः प्रदर्शितम्‌। ।९० 

कोऽयं भगवान्‌ काश्च तस्य लीला: इति अपेक्षायामुच्यते इदं परिदृश्यमानं 
जगत्‌ भगवानेव। एकं भगवन्तं विहाय जगन्नास्ति। स च भगवान्‌ विश्वादितरः 
भवति। एवं ईश्वरात्‌ पृथक्‌ प्रपंच: नास्ति किन्तु ईश्वरस्तु प्रपञ्चात्‌ पृथक्‌ | तत्र 
हेतुं दर्शयति 'यतो भगवतो हेतोर्जगतः स्थित्यादयो भवन्ति। अनेनैव लीला 
अपि दर्शिता:। यद्वा इदं विश्वं भगवान्‌। इतर इव यः स जीवोऽपि भगवान्‌ | 
चेतनाचेतनः प्रपञ्चः तद्व्यतिरेकेण नास्ति स एवैकः तत्त्वमित्यर्थः | हि शब्देन 
सर्व खल्विदं ब्रह्म“ इत्यादि प्रमाणं सूचितम्‌। एवञ्च जगज्जन्मादिकारणं ब्रह्म 
एकमेवाद्वितीयं श्लोकेनानेन संसूच्यते। भागवतस्य द्वितीय स्कन्धे षष्ठाध्याये 
ब्रह्मणः अवतारकर्माणि प्रदर्शितानि - 


यस्यावतारकर्माणि गायन्ति ह्यस्मदादयः | 
न यं विदन्ति तत्त्वेन तस्मै भगवते नमः 18 


कथं वा भगवतः अवतारकर्म इति संक्षेपतः दर्शयति - 


स एष आद्यः पुरुषः कल्पे कल्पे सृजत्यजः I 
आत्मात्मन्यात्मनात्मानं संयच्छति च पाति च।।*°° 


अत्र व्याख्यान्ति श्रीधराचार्याः 'स एव आद्यो भगवान्‌ यः पुरुषावतारः 
सन्‌ सृष्ट्यादि करोति। आत्मात्मन्यात्मनात्मानमिति। कर्ता अधिकरणं साधनं 
कर्म च स्वयमेवेत्यर्थः | पुरुषावतारः सृष्ट्यादीनि च कर्माणीति संक्षेपोक्तिः | १०१ 
एवं यत्‌ तत्त्वं स्वयमेव स्वात्मना स्वात्मनि स्वरूपामेव सृष्टिं करोति। यं च 
तत्त्वेन न विदन्ति किं तत्‌ तत्त्वस्वरूपमिति जिज्ञासायामुच्यते - 


विशुद्धं केवलं ज्ञानं प्रत्यक्सम्यगवस्थितम्‌। 
सत्यं पूर्णमनाद्यन्तं निगुर्ण नित्यमद्दयम्‌ । ।”२ 

तत्तत्त्वप्रतिपिपादयिषया व्यासाचार्या: तस्य विषयाकारविशुद्धत्वं, 
केवलमिति, सर्वान्तरं, सकलसन्देहरहितत्वं पूर्ण, निर्गुणं, अनादि अनन्तत्वञ्च 
प्रतिपादयन्ति | एवं एतानि विशेषणानि संयोज्य तत्र हेतुं प्रदर्शयन्ति नित्यमद्वयमिति 
नित्यं नाम सर्वदा सर्वथा द्वैतप्रतीतिसमयेऽपि परमार्थतः तत्‌ तत्त्वम्‌ अद्वितीयं 
भवति। एवम्‌ अद्वितीयत्वादेव ब्रह्मणः अद्वितीयत्वं भागवते प्रतिपाद्यते। अपि 
च भागवते ब्रह्मण: अभयत्वं प्रतिपाद्यते तच्च अभयत्वं अद्वितीयत्वादेव भवति 
इति। 

सर्वत्र हेतुः - नित्यमद्वयं नित्यं सर्वदा द्वैतप्रतीतिसमयेऽपि परमार्थतो 
अद्वयमिति - 

शश्वत्प्रशान्तमभयं प्रतिबोधमात्रं शुद्धं समं सदसतः परमात्मतत्त्वम्‌। 

शब्दो न यत्र पुरुकारकवान्क्रियार्थो माया परैत्यभिमुखे च 
विलज्जमाना।।'°१ 


अत्र हि कि तत्‌ ब्रह्मणः स्वरूपं यद्विज्ञाय मायां तरन्ति इति 
जिज्ञासायामुच्यते तत्‌ ब्रह्मस्वरूपं शश्वत्‌ नाम सदा नित्यं प्रशान्तं भवति अतः 
नित्यसुखरूपं भवति। तत्र विशोकत्वे अभयमिति हेतुः उच्यते। कथमभयत्वमिति 
चेत्‌ तत्‌ समं नाम भेदशून्यं भवति भेदराहित्यादेव तस्य एकमेवाद्वितीयत्वं 
प्रतिपाद्यते। भेदावस्था नाम द्वेतम्‌। द्रैतावस्थायां च भयं भवति इति श्रतिः 
वदति द्वितीयाद्वै भयं भवति*”* इति। ब्रह्म तु भेदरहितं नाम द्वैतरहितं वर्तते 
तेन च अद्वितीयत्वमेवायाति। एवञ्च अद्वितीयत्वादेव ब्रह्म अभयं भवति ef I 

अपि च भागवतेऽस्मिन्‌ विदुरः जीवब्रह्मक्यं प्रतिपादयन्‌ अद्वितीयत्वमेव 
प्रतिपादयति ब्रह्मणः। तत्र विदुरो मैत्रेयीं वदति। 


देशतः कालतो योऽसाववस्थातः स्वतोऽन्यतः। 
अविलुप्तावबोधात्मा स युज्येताजया कथम्‌।।`°` 

श्लोकस्यास्य व्याख्यानावसरे श्रीधराचार्या: भावार्थ प्रकटयन्ति - 


'योऽसौ देशादिभिरविलुप्तावबोध आत्मा जीव: ब्रह्मस्वरूपत्वात्‌। स 
कथमजया5विद्यया युज्येत। तत्र देशतो दीपप्रभाया इव लेपो नास्ति, सर्वगतत्वात्‌। 
न कालः विद्युत इव नित्यत्वात्‌। नावस्थातः स्मृतिवदविक्रियत्वात्‌। न स्वतः 
स्वप्नवत्‌ सत्यत्वात्‌ नान्यतः घटादिवत्‌ अद्वितीयत्वात्‌' विशोकत्वे हेतुः - 
'अभयम्‌। तत्कुतः। यतः समं भेदशून्यम्‌ अतोऽभयम्‌। द्वितीयाद्वै भयं भवति 
इति श्रृतेः 1998 

एवञ्च ब्रह्मणः अद्वितीयत्वात्‌ घटादिवत्‌ अन्यस्मात्‌ लोपः नास्ति 
इति विदुराचार्यः ब्रह्मणः अद्वितीयत्वमेव उपस्थापयति | 

भागवते चतुर्थस्कन्धे दक्षम्‌ उपदिदिक्षुः भगवान्‌ स्वयमेव स्वस्य अद्वितीयं 
रूपं च निरूपयति। तत्रादौ जगज्जन्मादिकारणमहमेवेति प्रतिपादयति - 


अहं ब्रह्मा च शर्वश्च जगतः करणं परम्‌। 
आत्मेश्वर उपद्रष्टा स्वयंटगविशेषणः । । इति 1 


भगवान्‌ वदति - अहमेव अस्य जगतः परमं कारणं स्वयंप्रकाशः, 
साक्षी, निरुपाधिश्च भवामि। एवञ्च अहमेवं ब्रह्मा शिवश्च भवामि । त्रिगुणात्मिकया 
मम आत्ममायया अहमेव जगदुत्पत्तिस्थितिलयांश्च करोमि | तत्तत्‌ कर्मानुसारं 
क्रियोपेतां ब्रह्मा, विष्णुः, शिवः इति संज्ञां च धारयामि। 


आत्ममायां समाविश्य सोऽहं गुणमयीं द्विज। 
सृजन्‌ रक्षन्‌ हरन्‌ विश्वं दध्रे संज्ञां क्रियोचिताम्‌।। `ˆ 


इत्येवंरूपेण स्वरूपं प्रतिपाद्य भगवान्‌ वदति। 


तस्मिन्‌ ब्रह्मण्यद्वितीये केवले परमात्मनि। 
ब्रह्मरुद्रौ च भूतानि भेदेनाज्ञोऽ नुपश्यति । ।*”* 

एवं वस्तुतः निरुपाधिके मयि कर्मानुसारं यद्यपि ब्रह्माद्या: संज्ञा: 
भवन्ति तथापि स्वरूपतः अहमद्वय एव ARE समानासमानजातीयभेदरहिते 
अद्वितीये ब्रह्मणि मयि ब्रह्मरुद्रौ भूतानि च भेदेन आज्ञः पश्यति। अस्यायमर्थः 
ब्रह्म तु एकमेवाद्वितीयं भवति। किन्तु आज्ञाः तत्र ब्रह्मादिरूपेण भेदं पश्यन्ति 
इति। इत्येवंरूपेण भागवते भगवता स्वयमेव अद्वितीयत्वं प्रत्यपादि | 

नानारूपेण प्रतीयमानः सर्ववस्तुनि वस्तुस्वरूपः सर्वेश्वरः सकलस्य 
जगतः हेतुभूतः, सर्वान्तर्यामी परमात्मा एक एव भवति। तद्व्यतिरेकेण नान्यत्‌ 
किमपि acd | इति परमात्मनः एकमेवाद्वितीयत्वं समर्थ्यते भागवतेन तदित्थम्‌ 
- स एव हि पुनः सर्ववस्तुनि वस्तुस्वरूपः सर्वेश्वरः सकलजगत्कारणभूतः 
सर्वप्रत्यगात्मत्वात्‌ सर्वगुणाभासोपलक्षित एक एव पर्यवशेषितः | 

अपि च - 


न ह्येकस्याद्वितीयस्य ब्रह्मणः परमात्मनः। 
कर्मभिर्वर्धते तेजो हसते च यथा रवे: ।।* 


श्लोकेऽस्मिन्‌ यथा रवेः उदयास्तमयादिकर्मभिः तेजः न वर्धते न वा 
क्षीयते तथैव अद्वितीयस्य ब्रह्मणोऽपि तेजसः न हानिवृद्धी भवतः इति संसूच्यते। 
अत्र ब्रह्मणः अद्वितीयत्वं स्वरूपं प्रतिपाद्यते । 


एवमेव श्रीरुद्रभगवानपि भगवतः अद्वितीयत्वं भागवते प्रतिष्ठापयति | 


त्वमेक आद्यः पुरुषोऽ द्वितीयस्तुर्यः स्वटग्धेतुरहेतुरीशः। 
प्रतीयसेऽ थापि यथाविकारं स्वमायया सर्वगुणप्रसिद्ध्यै।। ९ 


एतस्य श्लोकस्य व्याख्यानावसरे श्रीधराचार्याः रुद्रभगवता प्रतिपादितं 
परमात्मनः अद्वितीयत्वं स्पष्टं निरूपयन्ति | ननु यदि विभावयितारो यूयं विभाव्यानि 

च भुवनानि सन्ति तर्हि कथमुक्तं त्वां fe ब्रह्म। नहि ब्रह्मत्वे मम 
सजातीयविजातीयभेदः सम्भवति इत्यतः आह - त्वमिति। एकः सजातीयभेदरहितः 
pa: | आद्यः पुरुषः पुरुषाणामवस्थात्रयवतामाद्यः प्रकृतिभूतः पुरुषः। कुतः। 
तुरीयः। शुद्धः इत्यर्थः। तदपि कुतः। स्वदृक्‌ स्वप्रकाशज्ञानरुपः। शुद्धादेव 
ह्युपाधियोगाज्जीवा जायन्ते। यथाऽग्नेः क्षुद्राः विस्फुलिङ्गाः व्युच्चरन्ति 
एवमस्मादात्मनः सर्व एव आत्मानो व्युच्चरन्ति इति श्रुतेः | अतः सजातीयरहितः। 
किञ्च अद्वितीयो विजातीयरहितोऽपि। कुतः हेतुः सर्वस्य। तथा स्वयं 
हेतुरहितश्चेति। १२ इत्येव॑रुपेण श्लोकेनानेन सजातीयविजातीयभेदरहितत्चं 
प्रतिपाद्य ब्रह्मणः अद्वितीयत्वं समर्थ्यते | 


एवंरूपेण अद्वैतवेदान्ताभीष्टं ब्रह्मणः अद्वितीयत्वं भागवते जेगीयते | 
ब्रह्मणः जगत्कारणत्वनिरूपणम्‌ 


यतो वा इमानि भूतानि जायन्ते। येन जातानि जीवन्ति। 
यत्प्रयन्त्यभिसंविशन्तीति, तद्विजिज्ञासस्व तद्ब्रह्वा इति तैत्तिरीयश्रुतिः 
परिदृश्यमानस्यास्यास्य जगतः जन्मस्थितिलयकारणत्वे न ब्रह्म निर्दिशति। 
श्रुत्या प्रतिपादितं ब्रह्मणः जगज्जन्मादिकारणत्वं द्रढयितुमेव भगवान्‌ बादरायणः 
जन्माद्यस्य Aa? इति सूत्रं ग्रथयन्चकार। तदेव पुनः स्मृत्या सबलीकृत्य 
वेदव्यासेन भागवते नैकत्र जगज्जन्मादिकारत्वेन ब्रह्म प्रतिपादितम्‌। एवञ्च 
चराचरात्मकस्यास्य जगतः जन्मस्थितिलयकारणं ब्रह्मश भवति इति 
प्रतिपिषादयिषनः इमे आचार्याः मङ्गलश्लोके नैवा भागवते 
श्रुतिसम्मतमर्थमुपस्थापयन्ति - 


जन्माद्यस्य यतोऽन्वयादितरतश्चार्थेष्वभिज्ञः स्वराट्‌ 
तेने ब्रह्म हदा य आदिकवये मुह्यन्ति यत्सूरयः। 

तेजोवारिमृदां यथा विनिमयो यत्र त्रिसर्गोऽमृषा 
धाम्ना स्वेन सदा निरस्तकुहकं सत्यं परं धीमहि।। ` 


ब्रह्मसूत्रेषु द्वितीयेन सूत्रेण प्रतिपादितं ब्रह्मणः जन्मादिकारणत्वं अभ्यासार्थं 
पुनरेकवारं वेदव्यासाः अब्रुवन्‌ I 

अस्य विश्वस्य जन्मस्थितिभङ्गाः यस्मात्‌ कारणात्‌ भवन्ति। यत्सत्यतया 
च मिथ्यासर्गोऽपि सत्यवत्‌ प्रतीयते तं परं सत्यं ध्यायेम इति। अत्र 
जगज्जन्मस्थितिलयकारणं परं सत्यमेव भवति। तच्च सत्यं ब्रहौव भवति। 
नात्र ब्रह्मभिन्नस्य कस्यचित्‌ पदार्थस्य अनुवृत्तिः स्याद्‌ इति धिया श्रीधराचार्यः 
वेदव्याससम्मतं ब्रह्मणः जगत्कारणत्वं स्वव्याख्यया प्रादर्शयन्‌। 'तहि कि प्रधानं 
जगत्कारणत्वात्‌ ध्येयमभिप्रेतं नेत्याह'। अभिज्ञो यस्मात्‌। स ईक्षत लोकान्नु 
सृजा इति। स इमां लोकानसृजत इति श्रृतेः। ईक्षतेर्नाशब्दम्‌ इति न्यायाच्च। 
तहि कि जीवो ध्येयः स्यात्नेत्याह। स्वराट्‌ स्वेनैव राजते यस्तम्‌। स्वतः 
सिद्धज्ञानमित्यर्थः | तहि किं ब्रह्मा ध्येयः हिरण्यगर्भः समवर्तताग्रे भूतस्य जातः 
पतिरेक आसीत्‌ इति श्रुतेः। नेत्याह - तेन इति। आदिकवये ब्रह्मणेऽपि ब्रह्म 
वेदं यस्तेन प्रकाशितवान्‌। यो ब्रह्माणं विदधाति पूर्वं यो वै वेदांश्च प्रहिणोति 
TH तं ह देवमात्मबुद्धिप्रकाशं मुमुक्षुवै शरणमहं प्रपद्ये इति श्रुतेः। ननु 
ब्रह्मणोऽन्यतो वेदाध्ययनमप्रसिद्धम्‌। सत्यम्‌, तत्तु हदा मनसैव तेने विस्तृतवान्‌। 
एतेन बुद्धवृत्तिप्रवर्तकत्वेन गायत्र्यर्थो दशितः। वक्ष्यति हि - 'प्रचोदिता येन 
पुरा सरस्वती वितन्वताऽजस्य सती स्मृतिं हदि।' स्वलक्षणा प्रादुरभूत्‌ किलास्यतः 
स मे ऋषीणामृषभः प्रसीदताम्‌। इति। ननु ब्रह्मा स्वयमेव सुप्तप्रतिबुद्धन्यायेन 
वेदमृपलभतां नेत्याह। यद्यस्मिन्‌ सूरयोऽपि मुह्यन्तीति। तस्माद्ब्रह्मणोऽपि 
पराधीनत्वात्‌ स्वतः सिद्धज्ञानः परमेश्वर एव जगत्कारणम्‌। अत एव सत्यः 
असतः सत्ताप्रदत्वाच्च परमार्थसत्यः सर्वज्ञत्वेन च निरस्तुकुहकस्तम्‌'। ९१ 

इत्येवंरूपेण परमार्थतः सत्यस्वरूपं ब्रहोब जगज्जन्मादिकारणं भवति। 
तस्मादेव भूतानि जायन्ते, जातानि च जीवन्ति अन्ते तस्मिन्नेव ब्रह्मणि लीयन्ते 
इति मङ्गलश्लोकेनैव ब्रह्मेतरस्य निषेधं कृत्वा जगत्कारणत्वेन ब्रह्म निर्दिष्टम्‌ 
अग्रेऽपि - 


स वा इदं विश्वममोघलीलः सृजत्यवत्यत्ति न सज्जतेऽस्मिन्‌। 
भूतेषु चान्तर्हित आत्मतन्त्रः षाड्वर्गिकं जिघ्रति षड्गुणेशः 119 


परमेश्वरः अमोघलीलः। लीलया एव सः जगतः जन्मस्थितिलयान्‌ 
करोति। स्वतन्त्रः परमात्मा स्वान्तर्यामित्वेन सर्वेषु स्थित्वा षड्वर्गविषयान्‌ 
गृहणाति किन्तु न कदापि तत्र आसक्तो भवति। अनेनापि भगवतः परमेश्वरस्य 
जगत्कारणता प्रतिपाद्यते | 


इदं हि विश्वं भगवानिवेतरो यतो जगत्स्थाननिरोधसंभवाः। 
तद्धि स्वयं वेद भवांस्तथापि वै प्रादेशमात्रं भवतः प्रदशितम्‌।।९ 


भगवत्स्वरूपं किम्‌, काश्च तस्य लीला इत्यपेक्षायामुच्यते। इदं सर्वमपि 
जगत्‌ भगवानेव। ईश्वरात्‌ प्रपञ्चो न पृथक्‌ अस्ति। तत्र कः हेतु इति चेदुच्यते 
- अयमेव ईश्वरः अस्य प्रपञ्चस्य कारणं भवति। अतः कारणव्यतिरेकेण 
कार्यस्य सत्ता न भवति इति नियमानुसारं ईश्वरव्यतिरेकेण जगत्सत्ता अपि न 
भवति। 

प्रथमस्कन्धस्याष्टमेऽध्याये उत्तरां प्रति सूतोवाच यत्‌ अश्वत्थामा 
पाण्डवानामुपरि ब्रह्मास्त्रप्रयोगं चकार । निवारयितुमशक्यमस्त्रं भगवान्‌ कृष्णः 
लीलया उपशामयति। TESST सूताचार्याः वदन्ति ब्रह्मास्त्रशमनं न आश्चर्यजनकं 
वर्तते। यतो हि भगवान्‌ श्रीकृष्णः एव सर्वाश्चर्यमयः भवति। तस्य सर्वाश्चर्यत्वे 
हेतुस्तु निजमायया अजन्मा सन्नपि ईश्वरस्य जगज्जन्मादिकारणत्वमेवेति I 

मा मंस्था ह्योतदाश्चर्य सर्वाश्चर्यमये5च्युते। 
य इदं मायया देव्या सूजत्यवति हन्त्यजः । 1 


तथा च - 


स चापि यत्र पुरुषो विश्वस्थित्युदूभवाप्यया: | 
मुक्त्वात्ममायां मायेशः शेते सर्वगुहाशय: । ।**” 


परमपुरुषस्यैव जगत्कारणता वर्तते इति अनेन श्लोकेन स्पष्टं ज्ञायते I 
महर्षि कर्दमोऽपि मनवे उपदिशन्‌ भगवतः जगत्कारणत्वं प्रतिपादयति I 


यतोऽ भवद्विश्वमिदं विचित्रं संस्थास्यते यत्र च वावतिष्ठते। 
प्रजापतीनां पतिरेष मध्यं परं प्रयाणं भगवाननन्तः 19" 


येनेदं जगदुत्पद्यते, यत्र च स्थीयते लीयते च सैव अनन्तो भगवान्‌ 
मध्यं परं प्रमाणं भवति। 

परिृश्यमानस्य जगतः परं कारणमहमेव भवानि इति भगवदुक्तिः। 
एवञ्च अहमेव ब्रह्मा, शिवश्च भवानि। सर्वेषामात्मा, ईश्वरः, साक्षी, स्वयंप्रकाशः, 
निरुपाधिकोऽपि अहमेव भवानि। एवञ्च भगवान्‌ स्वतः स्वस्य सर्वान्तर्यामित्वं 
संसूच्य निजमायया जगदुत्पत्तिस्थितिलयांश्च करोमि इति वर्णयति 
भागवतमहापुराणे। तदित्थम्‌ - 


अहं ब्रह्मा च शर्वश्च जगतः कारणं परम्‌ 
आत्मेश्वर उपद्रष्टा स्वयंटगविशेषण: । । 

आत्ममायां समाविश्य सोऽहं गुणमयीं द्विज। 

सृजन्‌ रक्षन्‌ हरन्‌ विश्वं दध्रे संज्ञां क्रियोचिताम्‌। । `` 

भागवते तत्त्वजिज्ञासायामुच्यते तत्त्वं परं ज्योतिः स्वरूपं तथा 
आकाशमिव सर्वव्यापकं भवति। एवञ्च अस्मादेव तत्त्वात्‌ जगदुत्पत्तिर्भवति 
इति तत्त्वस्य जगत्कारणत्वं प्रतिपाद्यते I 


चत्रेदं व्यज्यते विश्वं विश्वस्मित्रवभाति यत्‌। 
तत्तवं ब्रह्म परं ज्योतिराकाशमिव विस्तृतम्‌।। ` 


परं ब्रह्म संस्तुवन्‌ भगवान्‌ शङ्करोऽपि जगत्कारणत्वेन ब्रह्म निर्दिशति। 
तदित्थम्‌ - 


यमाहुरस्य स्थितिजन्मसंयमं त्रिभिर्विहीनं यमनन्तमृषयः | 
न वेद सिद्धार्थमिव क्वचित्स्थितं भूमण्डलं मूर्घसहर्रधामसु । ।*** 
तथा च - 
यस्मिन्निदं यतश्चेदं तिष्ठत्यध्येति जायते 
मृन्मयेष्विव मृज्जातिस्तस्मै ते ब्रह्मणे नमः 15 
श्लोकेनानेनापि जगत्कारणता विधीयते। एवं यस्मिन्निदं कार्यकारणं 
तिष्ठति लयं च गच्छति एवं यस्माच्च इदं कार्यकारणं जायते। मृन्मयेषु 
घटादिषु मृज्जातिः मृन्मात्रमिव सर्वानुस्यूतं यत्तस्मै ब्रह्मणे नमः इति। 
आत्मसृष्टमिदं विश्वमन्वाविश्य स्वशक्तिभिः। 
ईयते बहुधा ब्रह्मन्‌ श्रुतप्रत्यक्षगोचरम्‌।। ` 
यथा हि भुतेषु चराचरेषु महदादयो योनिषु भान्ति नाना। एवं भवान्केवल 
आत्मयोनिष्वात्मतन्त्रो बहुधा विभाति। 


श्रीधराचार्याः एतौ श्लौको व्याख्याय ब्रह्मणः जगत्कारणत्वं प्रतिपादयन्ति I 
तदित्थम्‌ - है ब्रह्मन्परमेश्वर। 'ब्रह्म' इति वा पाठः। एत आदिस्वशक्तिभिः 


CC-0. Kavikulguru Kalidas Sanskrit University Ramtek Collection 


55 


आत्मनैव सृष्टमिदं विश्वमन्याविश्य कारणत्वादननुप्रविष्टो5प्यनुप्रविश्येव स्थितः 
्रुतप्रत्यक्षगोचरं यथा भवति तथा बहुधा भवानेव प्रतीयते। 


एकस्यैव बहुधा प्रतीति सदृष्टान्तमाह - यथा हीति। योनिषु स्वस्यैव 
रूपान्तरेणाभिव्यक्तिस्थानेषु चराचरेषु यथा महीप्रमुखानि कारणान्येव नाना 
भान्ति। आत्मयोनिषु स्वकारणेषु भूतभौतिकेषु। जीवोऽपि नरमृगादिशरीरेषु 
बालयुवाद्यवस्थासु च तथा तथा प्रतीयते इति तद्व्यवच्छेदार्थमात्मतन्त्रग्रहणम्‌। 
इत्येवंरूपेण ब्रह्मणः एव जगज्जन्मस्थितिलयकारणत्वं वर्तते इति भागवते 
निश्‍चियते | 


ब्रह्मणः अभिन्ननिमित्तोपादानत्वनिरूपणम्‌ 


अद्वैतवेदान्ते ब्रह्मणः अभिन्ननिमित्तोपादानत्वं स्वीक्रियते। अद्वैतिभि: 
प्रतिपादितस्य उभयकारणतावादस्य समर्थनं वेदव्यासेन भागवतेऽपि अकारि। 
द्वितीयस्कन्धे नवमाध्याये चतुर्मुखब्रह्मा भगवन्तं संस्तुवन्‌ जगतः 
उभयकारणं परमात्मैव इति प्रतिपादयामास। तत्रादौ ब्रह्मा भगवन्तं पार्थयते 
यत्‌ हे नाथ तव परावरे रूपे यथा जानीयां तथा वरं देहि। कीदृशं च स्वरूपं 
जिज्ञासते इति पृच्छायामुच्यते - 
यथात्ममायायोगेन नानाशक्त्युपबृंहितम्‌। 
विलुम्पन्विसृजन्‌ गृहणन्विभ्रदात्मानमात्मना।। 
क्रीडस्यमोघसंकल्प उर्णनाभिर्ययोर्णुते। 
तथा तद्विषयां धेहि मनीषां मयि माधव।।*`° 
मुण्डकोपनिषदि आत्मनः अभिन्ननिमित्तोपादानत्वं वक्तु श्रुति: उर्णनाभेः 
दृष्टान्तं ददाति I तमेव दृष्टान्तमादाय वेदव्यासाः आभ्यां श्लोकाभ्यां परमात्मनः 
उभयकारणत्वं प्रतिपादयन्ति | यथा उर्णनाभिः स्वयमेव स्वस्मात्‌ तन्तून्‌ सृजति 

तत्र च स्थित्वा अन्ते तानेव तन्तून्‌ स्वस्मिन्नेव अन्तर्भावयति। तन्तूनां स्वस्मिन्नेव 
लयं कारयति तथैव हे भगवन्‌ त्वमपि ऊर्णनाभिवत्‌ तथा क्रीडसि। हे भगवन्‌ 
त्वमेव आत्मना नानाशक्त्युपबृंहितं विश्वं विविधाकारं सृजन्‌, पालयन्‌ संहरन्‌ 
च स्वयमेव आत्मानं ब्रह्मादिरूपं गृणन्‌ क्रीडसि इति। 

एवंरूपेण जगतः उपादानं त्वमेव असि निमित्तमपि न त्वत्तो भिन्नः 
कश्चित्‌ वर्तते इति। एवंप्रकारेण अस्य जगतः ब्रहौव अभिन्ननिमित्तोपादान- 
कारणमिति निश्चियते। तृतीयस्कन्धस्य दशामाध्याये विदुरः महषिमैत्रेयं 
अद्भूतकर्मणः जगद्रूपस्य हरेः कालाख्यं स्वरूपं पृच्छति। तदा मैत्रेयः उवाच- 


गुणव्यतिकराकारो निर्विशेषोऽ प्रतिष्ठितः | 
पुरुषस्तदुपादानमात्मानं लीलयाऽसृजत्‌।। 

विश्वं वै ब्रह्मतन्मात्रं संस्थितं विष्णुमायया। 
ईश्वरेण परिच्छिन्नं कालेनाव्यक्तमूतिना।। इति 19 


अत्र व्याख्यान्ति श्रीधराचार्याः गुणानां व्यतिकरो महदादिपरिणामः 
तेनैवाक्रियते यः स कलाः इति शेष:। वक्ष्यते चैकादशे 'गुणव्यतिकरः कालः 
स्वभावः सूत्रमेव च' इति। स्वतस्तु निर्विशेषः | अप्रतिष्ठितः क्वाप्यपर्यवसितः | 
आद्यन्तशून्य इत्यर्थः | एतदेव दर्शयितुमीश्वरः। 'सृष्टयादि तेन निमित्तभूतेन 
करोतीत्याह - पुरुष इति। उपादीयते निमित्ततया स्वीक्रियते इत्युपादानम्‌। स 
काल उपादानं निमित्तं यस्मिंस्तमात्मानमेव विश्वरूपेणासृजत्‌। स्वव्यतिरेकेण 
सृजस्याभावात्‌ एतच्च वस्तुकथनमात्रम्‌। कालेन निमित्तेन चासृजदित्येतावदेव 
विवक्षितम्‌। स्वव्यतिरिक्तसृज्याभावं दर्शयन्‌ कालस्य सृष्टिनिमित्ततां दर्शयति 
- विश्वमिति। विष्णुमायया संस्थितं संभूतं ब्रह्मतन्मात्रं सद्विश्वम्‌। ईश्वरेण कर्त्रा 
कालेन निमित्तेन परिच्छिन्नं सद्विश्वम्‌। ईश्वरेण कर्त्रा मूर्ति: स्वरूपं यस्येति 

स्वतः निर्विशेषता दर्शिता ।९** एवञ्च परमार्थतः स्वतः निविशेषब्रह्वैव निजमायया 
सविशेषतां सम्पाद्य अस्य जगतः अभिन्ननिमित्तोपादानं भवति इति । 


अचिन्त्यमानस्यास्य प्रपञ्चस्य उत्पत्तिस्थितिलयकारणस्वरूपं तत्त्वं 
परं ज्योतिः स्वरूपं आकाशमिव विस्तृतं ब्रह्मैव भवति एवञ्च इदमेव ब्रह्म 
अभिन्ननिमित्तोपादानतया मनसाप्ययिन्त्य-रचनारूपस्यास्य जगतः कारणं भवति 
इति भागवते स्पष्टमुच्यते - 


यत्रेदं व्यज्यते विश्वं विश्वस्मित्रवभाति aq 

तत्त्वं ब्रह्म परं ज्योतिराकाशमिव विस्तृतम्‌। 

यो माययेदं पुरुरूपया सृजद्विभति भूयः क्षपयत्यविक्रियः। 
यद्भेदबुद्धिः सदिवात्मदुःस्थया तमात्मतन्त्रं भगवन्‌ प्रतीमहि। २° 


अत्र जगतः उपादानत्वेन लसितं ब्रह्मतत्त्वमेव निमित्तकारणमस्ति 
इति दर्शयितुं यो माययेदं विश्वं परमार्थमिव असृजत्‌ इति वर्ण्यते | 


अपि च dda अस्य जगतः उभयकारणं भवति इति प्रतिपाद्य 
प्रतिपादितमर्थं संद्रढयितुं पुनश्च उपनिषदा उल्लिखितः दृष्टान्तः समुपस्थाप्यते। 


केवलात्मानुभावेन स्वमायां त्रिगुणात्मिकाम्‌। 
संयोभयन्सृजत्यादौ तया सूत्रमरिन्दम । | 


तामाहुस्त्रिगुणव्यक्तिं सृजन्तीं विश्वतोमुखम्‌। 
यस्मिन्‌ प्रोतमिदं विश्वं येन संसरते पुमान्‌।। 


यथोर्णनाभिर्हदयादूर्णा संतत्य वक्रतः। 
तया विहत्य भूयस्तां ग्रसत्येवं महेश्वरः I 

एवंरूपेण ब्रह्मैव जगत: उपादानकारणं निमित्तकारणं च भवति इति 
अद्वैतपुरस्कृतस्य औपनिषदसिद्धान्तस्य सम्मतमेव श्रीमद्‌भागवतमहापुराणम्‌। 


ब्रह्मणः विवर्तोपादानत्वनिरूपणम्‌ 


अद्वैतवेदान्ते ब्रह्मणः विविर्तोपादानत्वं स्वीकृतम्‌। परिदृश्यमानः अयं 
प्रपंचः ब्रह्मविवर्तः इति भागवतेऽपि ब्रह्मणः विवर्तोपादानत्वं प्रतिपाद्यते | 


शुक्तिः रजतस्य विवर्तोपादानं भवति। तत्र अधिष्ठानभूतशुक्तेः अज्ञानमेव 
रजतोत्पत्तौ कारणं भवति। शुक्तौ प्रतिभासमानस्य रजतस्य शुक्तिव्यतिरेकेण 
सत्तैव न भवति। एवञ्च शुक्तेः ज्ञानं यदा जायते तदा प्रतिभासमानं रजतं 
निवर्तते। यथा शुक्तिरजतस्य दृष्टान्तेन विवर्तवादः अद्वैतिभिः उपस्थाप्यते 
तथैव भागवतेऽपि विवर्तवादोपस्थापनं बहुत्र दृश्यते। 


इदं हि विश्वं भगवानिवेतरो यतो जगत्स्थाननिरोधसंभवाः। 
तद्धि स्वयं वेद भवांस्तथापि वै प्रादेशमात्रं भवतः प्रदर्शितम्‌। ।२२ 


दृश्यमानः प्रपञ्चः भगवल्लीला एव। इदं विश्वं भगवानेव। स तु 
अस्माद्‌ विश्वस्मात्‌ इतरः भवति इति प्रतिपाद्यते। यथा रजतस्य शुक्तिव्यतिरेकेण 
सत्ता नास्ति अतः तत्‌ शुक्तेः न पृथक्‌ भवति। किन्तु शुक्तिस्तु रजतात्‌ पृथक्‌ 
भवति। तद्वदेव ब्रह्म जगतोऽपि पृथक्‌ वर्तते। व्याख्यान्ति च आचार्याः - 
ईश्वरात्‌ प्रपञ्चो न पृथक्‌ ईश्वरस्तु प्रपञ्चात्‌ पृथगित्यर्थः 11 सङ्कल्पनेयं 
विवर्तवादमेव समर्थयति | विवर्तवादे कारणस्याज्ञानमेव कार्योत्पत्तिहेतुः YAN I 
भागवतेऽपि ब्रह्मणः अज्ञानमेव प्रपञ्चज्ञाने हेतुः इति प्रादशि। 

नाहं न यूयं यद्दतां गति विदुर्न वामदेवः किमुतापरे सुराः। तन्मायया 
मोहितबुद्धयस्त्विदं विनिर्मितं चात्मसमं fasene ब्रह्मणः यथार्थस्वरूपं न 

ज्ञायते। तदा ब्रह्मगताज्ञानकारणेनैव प्रपञ्चः आविर्भवति। एवञ्च मोहितबुद्धिरेव 
तदज्ञाने प्रपञ्चज्ञाने च हेतुः भवति। 
अपि च द्वितीयस्कन्धे प्रतिपाद्यते - 


अहमेवासमेवाग्रे नान्यद्यत्सदसत्परम्‌। 
पश्चादहं यदेतच्च योऽवशिष्येत सोऽ स्म्यहम्‌।। 


ऋतेऽर्थं यत्प्रतीयेत न प्रतीयेत चात्मनि। 
तद्विद्यादात्मनो मायां यथाभासो यथा AA: I 


यथा महान्ति भूतानि भूतेषूच्चावचेष्वनु। 
प्रविष्टान्यप्रविष्टानि तथा तेषु न तेष्वहम्‌। ।२२४ 


भागवतस्य Ud: श्लोकैः भगवान्‌ स्वयं निरूपयति यत्‌ सर्वोऽपि 
अनिर्वचनीय मिथ्याभूतः अयं प्रपञ्चो मम मायया एव मयि परमात्मनि आभासते 
द्विचन्द्रादिवत्‌ अयञ्च प्रपञ्चो मम अधिष्ठानस्य ज्ञाने जाते न प्रतीयते मम 
आज्ञाने च प्रतीयते। एवं अनिर्वचनीयः मिथ्याभूतः अयं प्रपञ्चः अहमेव भवामि। 
एतेषु भूतभौतिकेषु अहं भवामि अधिष्ठानरूपेण न मयि अयं प्रपञ्चः वस्तुतः 
add एवञ्च यद्यपि अहं जगत्कारणं तथापि जगता सह न कोऽपि मे 
सम्बन्धः वर्तते। इत्येवंरूपेण स्वयं भगवता विवर्तवाद: उपस्थापितः | 

उपसंहारः 


अद्वैतवेदान्तप्रतिपाद्यस्य ब्रह्मण: भागवते मीमांसा क्रियते चेत्‌ 
इदमेकमवगम्यते यद्‌ भगवत्पादप्रतिपादितं ब्रह्मतत्त्वमेवानुसरति श्रीमद्भागवतमपि | 

भक्तिमार्गपुरस्सरं सगुणब्रह्मोपासनार्थ प्रवृत्तमिदं श्रीमद्‌भागवत- 
महापुराणमिति नैकेषामाचार्याणां मतम्‌। इदमेव भागवतं परमं प्रमाणमिति 
निश्चित्य वेदान्ताचार्यः भागवतवर्णितं सगुणमेव ब्रह्म परं ब्रह्म इति उद्घोषितम्‌। 
एवञ्च अद्वैतेतरवेदान्तेषु द्वैत-विशिष्टाद्वैत-शुद्धाद्वैतेषु ब्रह्मतत्त्वविचारावसरे 
सकलसद्गुणसम्पन्नं कल्याणगुणनिधिस्वरूपं सगुणमेव परं ब्रह्म वर्तते न निर्गुणं 
तत्त्वं किञ्चिदस्ति इति समुपस्थापितम्‌। यच्च श्रुतौ ब्रह्मणः निर्गुणत्वं प्रतिपाद्यते 
तत्‌ निर्गुणत्वं नाम न सकलगुणवजितमित्यर्थः अपि तु सकलहेयगुणरहितमित्यर्थः 
एवञ्च सगुणमेव ब्रह्म सकलहेयगुणरहितत्वात्‌ निर्गुणमपि उच्यते इति। एवंरीत्या 
्रुतयक्तं निर्गुणं ब्रह्म अन्यथा व्याख्याय सगुणमेव ब्रह्म इति निर्णितम्‌। ब्रह्मणः 
सगुणत्वेव मन्वानः इमे आचार्याः स्वसम्प्रदायानुगुणं ब्रह्म प्रतिपादनाय 
श्रीमद्भागवतं प्रमाणत्वेन प्रादर्शयन्‌। 

सकलवेदान्तेषु अद्वैतवेदान्ते तावत्‌ भगवत्पादाः श्रुतिसम्मतं निर्गुणमेव 
ब्रह्म पुरस्कुर्वन्ति। निर्गुणमेव परं ब्रह्म इति मन्वानः अद्रैताचार्याः सगुणत्वमपि 
ब्रह्मणः अङ्गीकुर्वन्ति किन्तु परमार्थतः ब्रह्म निर्गुणमेव। तस्यैव निर्गुणस्य 
ब्रह्मणः मायासहितत्चात्‌ सगुणत्वमपि सम्भवति। अत्र ब्रह्मणः एतादृशं सगुणत्वं 
न पारमार्थिकमपि तु औपाधिकमेव। उपासनार्थं जगज्जन्मादिकारणत्वप्रतिपादनाय 
च निर्गुणस्य, निराकारस्य, निष्क्रियस्य च ब्रह्मणः असम्भवात्‌ सगुणत्वम्‌ 

अङ्गीक्रियते। एवंरीत्या अद्वैते ब्रह्म सगुणं निर्गुणमिति उभयथा स्वीक्रियते। 
श्रीमद्भागवते यद्यपि सगुणब्रह्मोपासना, भक्तिमार्गश्च पुरस्कृतः | तन्मार्गपुरस्काराय 
च ब्रह्मणः सगुणमेव रूपं सर्वत्र वर्ण्यते। तथापि भागवतस्य तात्पर्यानुसन्धानेन 
आद्यन्तपरिशीलनेन च अवगम्यते यत्‌ भागवतमपि अद्रैतानुगुणम्‌ उभयप्रकारकं 
ब्रह्म प्रतिपादयति। यद्यपि भक्तिमार्गपुरस्सरमत्र उपासनार्थं सगुणत्वं जेगीयते 
तथापि तस्यापि सगुणस्यान्तर्यामित्वेन निर्गुणमेव ब्रह्म प्रतिपाद्यते। varter 
व्यासाचार्यप्रणीतं श्रीमद्‌भागवतम्‌ अद्वैतवेदान्तप्रतिपादितमेव ब्रह्मतत्त्वं 
प्रतिपादयति। 


।। इति शम्‌ ।। 

